

(١١)

حقوق العباد

ابو عبدالله

(جملہ حقوق بحق مولف محفوظ ہیں)

نام کتاب: حقوق العباد

تالیف: ابو عبد اللہ

اشاعت اول: 2024، (1445ھ)

قرآن و سنت کو من و عن بیان کرنے کی حتی الامکان کوشش کی گئی ہے لیکن انسان کی کاوش خطا سے پاک نہیں۔ اس لئے کہیں بھی کوئی بات قرآن و سنت سے عدم مطابقت پر نظر آئے تو ہمیں مطلع کریں، اگر واقعاً ایسا ہی ہوا تو ہم انشاء اللہ فوراً رجوع کریں گے۔ اللہ ہم سب کا خاتمہ بالخیر فرمائے۔ (آمین)

نوٹ: چونکہ اس مسودہ کی پروف ریڈنگ ابھی پوری طرح سے نہیں ہو سکی لہذا الفاظی غلطیوں کیلئے پیشگی معذرت

فہرست

- ☆ تحریر کا مقصد / ترتیب 3
- باب ۱: حقوق العباد۔ ایک مشکل امتحان 5
- باب ۲: حقوق العباد کا اجمالی خاکہ 14
- باب ۳: عدل و انصاف 29
- ☆ حق کی تلاش میں: بطور نمونہ چند مشہور تصانیف سے استفادہ کی لسٹ 42
- ☆ ہماری دعوت 43
- ☆ ہماری اہم تحاریر 44





الحمد لله رب العالمين والصلاة والسلام على سيد الانبياء
والمرسلين و على آله وصحبه اجمعين اما بعد!

تحریر کا مقصد / ترتیب

فی زمانہ مسلمان پورے دین کی بجائے جزوی دین اور چند ظواہر پر عمل پیرا ہیں، جبکہ اخروی فلاح کیلئے جزوی دین کی بجائے پورے دین پر عمل پیرا ہونا ناگزیر ہے۔ پورا دین دو بڑے حصوں پر مشتمل ہے یعنی: حقوق اللہ اور حقوق العباد۔ حقوق العباد پر لوگوں نے بہت کچھ لکھا ہے، تاہم یہ تحریر درج ذیل دو وجوہات کی بنیاد پر لکھنے کی ضرورت محسوس ہوئی:

(۱)۔ عام طور پر صرف ایک پہلو بیان کیا جاتا ہے، والدین کے حقوق بیان ہوں گے تو اولاد کے نہیں، مہمان کے بیان ہوں گے تو میزبان کے نہیں..... اس تحریر میں دونوں پہلوؤں کا خیال رکھا گیا ہے، تاکہ پوری بات سامنے آسکے۔

(۲)۔ عموماً ضروری و بنیادی ذمہ داریوں پر زور دینے کی بجائے بہت سی دیگر چیزیں بھی بیان ہو جاتی ہیں جس کا نتیجہ ناہمی، طوالت اور حقوق کی عدم پاسداری کی صورت میں نکلتا ہے۔ اختصار کے ساتھ وہ ذمہ داریاں جنہیں ادا کئے بغیر ہم سرخرو نہیں ہو سکتے، اجمالاً بیان کرنا اس تحریر کا بنیادی مقصد ہے۔

تحریر کی ترتیب: حقوق العباد کے حوالے سے یہ تحریر درج ذیل تین بنیادی حصوں میں ترتیب دی گئی ہے:

(۱)۔ حقوق العباد کا التزام، حقوق اللہ کی نسبت ایک مشکل امر

(۲)۔ حقوق العباد کا اجمالی خاکہ

(۳)۔ عدل و انصاف کی اہمیت اور بے عدلی کی سنگینی

قابل غور! عموماً کچھ لوگ اخلاقیات کو نظر انداز کر کے محض عبادات پر ہی سارا زور دے دیتے ہیں، لیکن کچھ لوگ اخلاقیات کی اہمیت اتنی بڑھا دیتے ہیں کہ عبادات پس پشت ڈل جاتی ہیں۔ جبکہ نجات دونوں کو ملحوظ رکھنے میں ہے۔ دونوں کی الگ الگ اپنی اپنی اہمیت ہے۔ لہذا ان دونوں میں توازن برقرار رہنا چاہئے۔

یاد رکھیں! اللہ کی مخلوقات کے ساتھ ہمدردی اور حسن سلوک اللہ کے نزدیک انتہائی پسندیدہ عمل ہے۔ مخلوق خدا کی خدمت کی بنا پر مخلوق سے نکلنے والی دعائیں اللہ کے قرب کا بہت بڑا ذریعہ ہیں۔ لہذا عبادات کے ساتھ ساتھ محض اللہ کی رضا کی خاطر اس عظیم سعادت کو پانے کا بھی پختہ عہد کریں تاکہ دنیا و آخرت دونوں سوکھی ہو جائیں۔



حقوق العباد۔ ایک مشکل امتحان

انسان کو انسان کی حاجت: یہ دنیا اللہ نے اسباب کے تحت ڈیزائن کی ہے۔ یہاں انسان اکیلا نہیں رہ سکتا۔ اسباب کی اس دنیا میں ایک کو دوسرے کی حاجت ہے۔ مصائب و آلام کی یہ زندگی باہمی تعاون کے بغیر نہیں گزر سکتی۔ اسلئے خالق کائنات نے انسان کو رشتوں کے بندھن میں باندھ کر حقوق العباد کے حوالے سے اخلاقی احکامات کا پابند کیا ہے۔ لہذا دین عقائد و نظریات، عبادات اور اخلاقیات و معاملات پر مشتمل ہے۔ عام طور پر صرف عبادات کو ہی کُل دین سمجھا جاتا ہے جبکہ عبادات دین کا ایک ضروری حصہ ہیں نہ کہ کُل دین۔ اخلاقیات و معاملات دین کا بہت بڑا حصہ ہے جسے نظر انداز کر کے نجات کی امید رکھنا محض خام خیالی ہے۔ دین کے ادھورے تصور سے دنیا و آخرت دونوں کا نقصان ہوا ہے۔ اخلاقی بگاڑ کی وجہ سے معاشرتی سطح پر بڑے بڑے اثرات مرتب ہوئے ہیں جو اسلام کی بدنامی کا باعث بنے ہیں۔ دنیا میں ایک ارب سے زائد مسلمان ہونے کے باوجود بھی عزت نام کی کوئی چیز ان کے پلے نہیں۔ اسلئے معاملے کی نزاکت کو سمجھنے اور فوراً تائب ہوتے ہوئے عبادات کے ساتھ ساتھ اخلاقیات و معاملات کا التزام بھی انتہائی ضروری ہے۔ تین ابواب پر مشتمل یہ تحریر اسی کاوش کی ایک کڑی ہے۔ حقوق العباد کو ملحوظ رکھنا، حقوق اللہ کی نسبت زیادہ مشکل امر ہے، اس باب میں اسی حقیقت کو واضح کیا جائے گا تاکہ معاملے کی نوعیت کو جان کر اسکے التزام کی فکر کی جاسکے۔

امتحان کی نوعیت

عبادات یعنی نماز روزہ کا اہتمام تو نسبتاً آسان جبکہ اخلاقیات و معاملات میں خالق کے احکامات کو ملحوظ رکھنا بہت مشکل کام ہے۔ نماز روزہ، لباس، ٹوپی پگڑی پہننا تو آسان ہے لیکن زندگی کے نشیب

و فرار میں عدل و انصاف پر قائم رہنا بہت مشکل کام ہے۔ شرم و حیاء کو ملحوظ رکھنا، عہد و پیمان کی پاسداری کرنا، جھوٹ، غلط بیانی، غیبت، حسد، خیانت سے بچنا..... آسان نہیں۔ اخلاقیات و معاملات کا تعلق چونکہ ہمارے دنیوی مفادات سے ہے اور انسان لالچی ہے اسلئے اس حوالے سے وہ انصاف نہیں کر پاتا۔ اپنے حقوق کا تو تحفظ کرتا ہے لیکن دوسروں کے حقوق کی پروا نہیں کرتا۔ اپنے مفادات کیلئے تو حریص ہے لیکن دوسروں کیلئے نہیں۔ یہ تو چاہتا ہے کہ اسکی حق تلفی نہ ہو لیکن دوسروں کی حق تلفی کرنے سے باز نہیں آتا۔ افسوس کہ یہ طرزِ عمل ان مذہبی لوگوں کا بھی ہے جو عبادات یعنی نماز روزے کے پابند ہیں۔ ایسی عبادات کا کیا فائدہ؟ وہ مسلمان کیسا جس کی زبان اور ہاتھ سے دوسروں کی حق تلفی ہو۔ ارشاد نبوی ﷺ ہے:

”مسلمان وہ ہے جسکی زبان اور ہاتھ سے دوسرے مسلمان محفوظ رہیں۔“

(مشکوٰۃ: 33، ترمذی، نسائی)

یعنی جس سے دوسرے محفوظ نہیں وہ مسلمان کیسا.....! بہت فکر کی ضرورت ہے۔
زبان کا قابو: اخلاقیات و معاملات کا یہ مشکل امتحان دو شکلوں میں ہوتا ہے یعنی ’زبان‘ اور ’عمل‘ سے۔ عمل پر قابو پانا تو نسبتاً آسان ہے، لیکن زبان کو قابو کرنا بہت مشکل کام ہے۔ بات کو سمجھنے کیلئے درج ذیل فرامین پر غور فرمائیں:

﴿وَقُلْ لِعِبَادِي يَقُولُوا الَّتِي هِيَ أَحْسَنُ﴾ (بنی اسرائیل - 17، آیت: 53)

”اور میرے بندوں سے کہہ دیجئے کہ وہ لوگوں سے ایسی بات کریں جو احسن ہو۔“

یعنی بات کرتے ہوئے زبان سے اچھی بات نکالنے کا حکم دیا گیا ہے۔

نبی کریم ﷺ نے فرمایا:

☆ ”جو شخص مجھے اپنی زبان اور شرمگاہ کی حفاظت کی ضمانت دے میں اسکے لئے جنت کی ضمانت

دیتا ہوں“ (متفق علیہ)

☆ ”آدمی جب صبح سو کر اٹھتا ہے تو اسکے سارے اعضاء زبان سے ہاتھ جوڑ کر کہتے ہیں کہ

ہمارے معاملے میں اللہ سے ڈرتی رہنا کہ ہمارا مدارتجھی پر ہے۔ تو سیدھی رہی تو ہم بھی سکون

سے رہیں گے۔ اگر تو ہی لڑکھڑاگئی تو ہماری بھی کمبختی ہے۔“ (جامع ترمذی)

صحابہؓ نے پوچھا یا رسول اللہ ﷺ جس (یعنی زبان) کے ذریعے ہم کلام کرتے ہیں اسکے متعلق بھی کیا پوچھ ہوگی؟ آپ ﷺ نے فرمایا:

”لوگ جو دوزخ میں اوندھے منہ گرائے جائیں گے وہ اس زبان کی کاٹی ہوئی کھیتی ہی تو ہے۔“ (جامع ترمذی)

امید ہے بات سمجھ آچکی ہوگی کہ زبان کو قابو کرنا کس قدر ضروری ہے۔ زبان کے ذریعے درج شکلوں میں لوگوں کی حق تلفی ہوتی ہے:

جھوٹ، بدکلامی، گالی گلوچ، غیبت، چغلی، بہتان تراشی، عیب، طعنہ زنی، تمسخر، لعنت..... وغیرہ اپنی خرابیاں: دوسروں کے شر سے بچنے کے ساتھ ساتھ اپنے محاسبے کی فکر کی بہت ضرورت ہے۔ انسان کے اپنے نفس کی خرابیاں اس وقت سامنے آتی ہیں جب حالات ناموافق ہو جائیں۔ جب ناحق فائدہ مل رہا ہو۔ جب اپنے یا اپنے قریبی عزیز کے مفادات پر زد پڑے۔ کسی کی طرف سے نقصان یا تکلیف پہنچے..... ان حالات میں بڑے بڑے پرہیزگار بھی بے عدلی پر اتر آتے ہیں۔ ایسے مشکل حالات میں دیانتداری، عدل و انصاف اور سچائی پر قائم رہنا بہت ہمت کا کام ہے۔ حقیقی ایمان کی پرکھ انہیں مواقع پر ہوتی ہے۔ پختہ ایمان اور رب کے روبرو پیشی کا خوف ہی ایسے مشکل حالات میں عدل و انصاف اور سچائی پر قائم رہنے کا موجب بنتا ہے۔

سب سے زیادہ فکر! جیسا کہ واضح ہو چکا کہ نماز، روزہ، حج، زکوٰۃ، دین کی دعوت، ٹوپی، پگڑی، لباس..... کا اہتمام تو معمول کا حصہ بن ہی جاتا ہے لیکن وہ سب سے مشکل چیز جس کی بابت انسان ناکام رہتا ہے وہ: لوگوں کے بارے میں بے عدلی سے بچنا ہے بالخصوص ناموافق حالات میں۔ لوگوں کی بابت اپنی زبان کو (غیبت، الزام، بہتان تراشی سے) قابو میں رکھنا انتہائی مشکل کام ہے۔ بالخصوص جب حالات ناموافق ہو جائیں تو بڑے بڑے دین دار بے صبری اور بے عدلی پر اتر آتے ہیں۔ جب معاملہ پیسے روپے جائیداد اور مفادات کا ہو تو انسان کا وضو قائم نہیں رہ پاتا۔ جب

مفادات پر زد پڑے اس وقت صبر پر رہنا مشکل ترین کام ہے۔ لہذا لوگوں کے حوالے سے اپنی زبان کو قابو رکھنے، بے صبری، بے عدلی، غیبت، الزام، بہتان تراشی سے بچانے کی بھرپور فکر و محنت کی ضرورت ہے۔

پامالی کی وجوہات

اخلاقیات و معاملات کی پامالی کی درج ذیل وجوہات ہیں:

(۱)۔ علمی نا آگہی: اخلاقیات و معاملات کی عدم پاسداری کی قباحت سے علمی آگاہی نہ ہونا اس ضمن میں غفلت کی ایک بڑی وجہ ہے۔ ہم عبادات کو تو دین سمجھتے ہیں لیکن اخلاقیات و معاملات کو دین کی بجائے دنیا داری خیال کرتے ہیں۔ اسلئے انہیں ملحوظ رکھنا ضروری نہیں سمجھا جاتا۔

(۲)۔ حرص و لالچ: انسان چونکہ حریص ہے، وہ صرف اپنا فائدہ چاہتا ہے۔ اسلئے اسکے لینے اور دینے کے اصول مختلف ہو جاتے ہیں۔

(۳)۔ محض دنیا داری نبھانا: تیسری بڑی وجہ رضائے الہی اور اخروی فلاح کو ملحوظ رکھنے کی بجائے محض دنیا داری کی خاطر تعلقات رکھنا۔

(۱)۔ علمی آگاہی

حقوق اللہ کے ساتھ ساتھ حقوق العباد کو بھی ملحوظ رکھنا کس قدر ضروری ہے اور اسکا لحاظ نہ رکھنا کس قدر ہلاکت کا باعث ہے اس سے آگاہی کیلئے دیکھئے باب ۳۔

(۲)۔ حرص و لالچ

اخلاقیات و معاملات کی پامالی کی اگلی بڑی وجہ انسان کا حرص و لالچ ہے۔ اس ضمن میں اللہ کی رضا، اخروی پکڑ اور تباہی و بربادی کے خوف سے صبر اختیار کرتے ہوئے دیا ننداری کا دامن تھامنے کی ضرورت ہے۔ صبر اختیار کرتے ہوئے نبی رحمت ﷺ کے اس سنہری اصول کو اپنالیا جائے کہ:

”تم میں سے کوئی اس وقت تک مومن نہیں بن سکتا جب تک اپنے مسلمان بھائی کیلئے

وہی کچھ پسند نہ کرے جو وہ اپنے لئے پسند کرتا ہے۔“

(بخاری، کتاب الایمان، رقم: 13)

یعنی لینے اور دینے کا معیار ایک ہو جائے۔ دوران تقسیم اچھی چیز خود رکھ لینا اور ناقص دوسروں کو دے دینا مسلمانی نہیں۔ اگر ہمیں خود نقصان سے بچنا پسند ہے تو دوسروں کیلئے بھی یہی خواہش ہونی چاہیے۔ اخروی فلاح پیش نظر ہوتے ہی انشاء اللہ صبر نصیب ہو جائے گا اور حرص و لالچ پر قابو آ جائے گا۔

(۳)۔ محض دنیا داری نبھانا

پامالی کی تیسری بڑی وجہ رضائے الہی اور اخروی فلاح کو ملحوظ رکھنے کی بجائے محض دنیا داری کی خاطر تعلقات نبھانا ہے۔ اس ضمن میں یہ انتہائی اہم بات ملحوظ رہے کہ:

”دنیا داری کی نیت سے کسی کا کتنا ہی فائدہ کر لیا جائے پھر بھی وہ خوش نہیں ہو پاتا، گلے شکوے نہیں جاتے۔ کہیں ایک جگہ بھی اونچ نیچ ہو جائے تو سب کیا کرایا بے کار ہو جاتا ہے۔ لیکن جب لوگوں کے ساتھ تعلقات اللہ کی رضا مندی یا اخروی فلاح کی خاطر ہوں گے تو انشاء اللہ ایسی نوبت نہیں آئے گی۔ لوگوں کا فائدہ جب اللہ کو راضی کرنے اور اپنی آخرت بچانے کی غرض سے کریں گے تو شکوے شکایتوں کی نوبت نہیں آئے گی۔ صبر نصیب ہوگا اور معاملات دیانتداری پر آجائیں گے۔ کسی سے فائدہ ہو یا نقصان، عدل و انصاف کا دامن نہیں چھوٹے گا۔“

اخلاقی پامالی کی مختلف شکلیں اور محاسبہ

اصلاح کیلئے اخلاقیات و معاملات کی پامالی کی مختلف شکلیں ملاحظہ کریں اور اصلاح کی فکر کریں جن میں امت مسلمہ عبادات اختیار کر کے بھی عموماً گرفتار نظر آتی ہے:

(۱)۔ اخلاقی پامالی کی سب سے بڑی شکل اللہ کے ساتھ ”شُرک“ اور پیارے رسول ﷺ کی ”سنت“ کی پاسداری کی بجائے ”بدعات“ اختیار کرنا ہے۔ افسوس کہ کلمہ گو مسلمان اس دلدل میں پھنس چکے ہیں۔

(۲)۔ دینی اور دنیاوی معاملات میں جھوٹ اور خیانت کا ارتکاب۔ حالانکہ اس جرم پر لعنت فرمائی گئی ہے۔

(۳)۔ حق تلفی و نا انصافی: اسکی درج ذیل مختلف شکلیں ہیں:

جائیداد، زمین، مکان، مال، جان، عزت وغیرہ میں حق تلفی کرنا، قتل کرنا، کسی پر جادو کرنا، زیادتی کرنا، کسی کے حقوق ادا نہ کرنا، کسی سے بدکاری کرنا، بد اخلاقی سے پیش آنا، گالی گلوچ کرنا، لوگوں کو تکلیف دینا انکی دل آزاری کرنا۔ بے عزتی کرنا، بد عہدی کرنا، قرض واپس نہ کرنا، بہتان لگانا، غیبت کرنا، حد سے تجاوز کرنا، ملاوٹ کرنا، کم تولنا، عہدہ و اختیارات کے غلط استعمال کے ذریعے ملک و قوم کی حق تلفی کرنا، ہمسائیوں سے ناروا سلوک، اسلام کی بجائے فرقوں کے احیاء کی غرض سے قرآن و سنت کی تحریف کرنا، دین کی خدمت کے نام پر دوسرے فرقوں کی مساجد پر قبضہ.... حالانکہ کوئی چیز اگر کافر کی ملکیت ہو تو اسے بھی ہتھیانے کا حق نہیں، وراثت ہتھیانہ بالخصوص خواتین کو ان کا حق نہ دینا، سودا سلف لیتے یا بل جمع کراتے ہوئے قطار توڑ کر دوسروں کی حق تلفی کرنا، خود اچھی چیز رکھنا دوسروں کو گھٹیا دینا..... وغیرہ

(۴)۔ شرم و حیاء: تمام راستے اور رخنے جو بدکاری کا سبب بن سکتے ہیں ان سے اجتناب کرنا۔ نظر کی حفاظت اور اختلاط سے بچنا۔

(۵)۔ رزق حرام: مال کی محبت کے ہاتھوں ہماری ہلاکت کی صورت حال کچھ یوں ہے:

عاند شدہ ذمہ داری پوری نہ کرنا۔ ڈیوٹی ٹھیک نہ کرنا۔ وقت پورا نہ دینا۔ دوسروں کو ان کا حق دینے کی بجائے ان کا حق چھیننا۔ فائدہ لیتے ہوئے یہ نہ دیکھنا کہ یہ ہمارا حق ہے بھی یا نہیں۔ سرکاری اشیاء کو ناحق ذاتی استعمال میں لانا، ناپ تول میں کمی کرنا، ملاوٹ، دھوکہ دہی، جھوٹی قسموں کے ذریعے خرید و فروخت، ناجائز منافع، مزدور کو پوری اجرت نہ دینا، ذخیرہ اندوزی سے غریب عوام کا استحصال..... وغیرہ۔ رزق حرام کے متعلق بطور عبرت آپ ﷺ کا حج جیسے پر مشقت کام کیلئے روانہ ہونے والے شخص کی بابت فیصلہ سن

لیں:

” (وہ شخص جو) جو لمبا سفر طے کر کے آتا ہے، اس کے بال پراگندہ ہیں، جسم خاک آلود ہے، وہ آسمان کی جانب اپنے ہاتھ اٹھاتا ہے اور یارب! یارب! پکارتا ہے تو اسکی دعا کیسے قبول ہو جبکہ اس کا کھانا حرام سے، پینا حرام سے، اسکا لباس حرام سے اور اسکی غذا حرام سے ہے۔“ (مشکوٰۃ کتاب البیوع: 2760، مسلم)

مذہب تو جان و مال کی قربانی کا تقاضا کرتا ہے لیکن الا ماشاء اللہ مذہبی رہنماؤں کی اکثریت کی صورت حال یہ ہے کہ مذہب کے ذریعے مال، جائیدادیں، گاڑیاں.... بنا کر اللہ کی پکڑ کے مستحق ہو رہے ہیں، جبکہ رسول اللہ ﷺ نے یوں رہنمائی فرمائی:

”کسی شخص نے اپنے ہاتھ کی کمائی سے بہتر کبھی کوئی کھانا نہیں کھایا اور اللہ کے پیغمبر داؤد (علیہ السلام) اپنے ہاتھ سے کما کر کھایا کرتے تھے۔“ (بخاری کتاب البیوع)

(۶)۔ منافقت: دنیوی مفادات کی خاطر ہمارے اندر اور باہر میں بڑا فرق پایا جاتا ہے۔ بات بات پر جھوٹ بولا جاتا ہے۔ ہمارے اندر کوئی اور بات ہوتی ہے جبکہ زبان پر کوئی اور۔ زبان سے کسی کو ہاں کہہ رہے ہوتے ہیں لیکن اندر نہ ہوتی ہے۔ ان حالات میں ہم اللہ کے پسندیدہ کیسے ہو سکتے ہیں۔؟

(۷)۔ صفائی اور نظم و ضبط: صفائی و پاکیزگی کو نصف ایمان قرار دیا گیا اسکے باوجود بھی:

صفائی ستھرائی، ڈسپلن، نظم و تنظیم کا خیال نہ رکھنا، اپنا کوڑا کرکٹ دوسروں کے گھروں کے آگے پھینکنا، چونکہ کوئی دیکھ نہیں رہا ہوتا اسلئے پبلک ٹائلٹس وغیرہ کے استعمال کے بعد صفائی کا خیال نہ رکھنا، پانی بہا کر اپنی ذمہ داری پوری نہ کرنا، مساجد کے واش روم میں غسل کے شیمپو کی پڑیا وغیرہ پھینک دینا، مسواک کرنے کے بعد اسے ٹوٹیوں پر پھینک کر گندگی ڈالنا، ڈسٹ بن کے استعمال کی بجائے راستوں گلیوں اور چوکوں میں فاضل اشیاء پھینکنا، اے ٹی ایم مشین سے رقم نکلوا کر پرچیاں ڈسٹ بن میں نہ ڈالنا..... وغیرہ

افسوس کہ ان سب غلاظتوں میں ڈوب کر بھی ہم کہیں کہ ہم حقیقاً مسلمان ہیں اور محض عبادات اور ظاہر کی درستگی کی بنا پر اس زعم میں مبتلا رہیں کہ ہم ہی جنت کے وارث ہیں..... باعث حیرت ہے۔!

آج کا مذہبی مسلمان

جیسا کہ پہلے بھی واضح ہو چکا کہ دین کے جزوی تصور کی بنا پر آج کے مذہبی مسلمان بدترین اخلاقی زوال کا شکار ہیں۔ نماز روزہ، ٹوپی پگڑی اور لباس کے اہتمام کے باوجود بھی نا انصافی و حق تلفی سے باز نہیں آتے۔ پیسے روپے، جائداد اور دیگر دنیوی مفادات میں بے عدلی، بددیانتی، قتل، حسد، دوسروں کی عزت پامال کرنے، رزق حرام کمانے کھانے، ڈیوٹی ٹھیک نہ کرنے، امانت میں خیانت کرنے، وراثت ہڑپ کرنے (بالخصوص خواتین کی)، بد اخلاقی کرنے، ملاوٹ کرنے، دھوکہ دینے، ناپ تول میں کمی کرنے سے باز نہیں آتے۔ لہذا زمین و جائیداد، مکان، پیسہ وغیرہ کے معاملات خواہ بھائی، بہن رشتے داروں یا کسی اور کے ساتھ ہوں، انہیں زبانی کلامی طے کرنے کی بجائے گواہوں کی موجودگی میں انکا لازمی تحریری معاہدہ کیا جائے ورنہ ہاتھ ملتے رہ جائیں گے، جیسا کہ پروردگار نے اہل ایمان کو حکم دیا:

﴿يَا أَيُّهَا الَّذِينَ آمَنُوا إِذَا تَدَايَنْتُمْ بِدِينٍ إِلَىٰ أَجَلٍ مُّسَمًّى
فَاكْتُبُوهُ﴾ (البقرہ: 2:282)

”اے ایمان والو! جب لین دین کرو تم ادھار کا کسی میعاد معین کیلئے تو اسے لکھ لیا کرو“
جب تک اس اہم رہنمائی پر عمل نہیں کریں گے لوگوں بالخصوص مذہبی لبادے میں ملبوس مسلمانوں کے شر سے بچ نہیں پائیں گے۔

عظیم ترین اخلاقی ہدایت

پروردگار نے باہمی تعلقات کے حسن کیلئے عظیم ترین اخلاقی ہدایت یوں فرمائی:

﴿وَلَا تَسْتَوِي الْحَسَنَةُ وَلَا السَّيِّئَةُ ادْفَعْ بِالَّتِي هِيَ أَحْسَنُ فَإِذَا الَّذِي

بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ ﴿٣٤﴾ (حم السجده: 41: آیت: 34)

”نیکی اور بدی برابر نہیں، برائی کا بدلہ بھلائی سے دو، پھر وہی جس کے اور تمہارے مابین دشمنی ہے وہ ایسا ہو جائے گا جیسے دلی دوست۔“

یہ مشکل ترین کام ہے جو بڑے نصیب والوں کا حصہ ہے۔ یعنی جو بُرا کرے اسکے ساتھ بھی اچھا کرنا، زیادتی کا بدلہ عفو کے ساتھ، غضب کا صبر کے ساتھ دینا احسان ہے۔ اگر عفو و درگزر، چشم پوشی اور حلم و برداشت کو اپنا لیا جائے تو تعلقات کو چار چاند لگ جائیں۔ دور رہنے والے قریب ہو جائیں، دوست دشمن بن جائیں۔ اگر تعلقات میں اللہ کی رضا اور اخروی فلاح پیش نظر رہے تو اس مشکل ترین کام کی توفیق بھی مل سکتی ہے۔

اللہ تعالیٰ عبادات کے ساتھ ساتھ ہمارے اخلاقیات و معاملات کی بھی اصلاح فرمائے، ہمیں حرص و لالچ اور حق تلفی سے بچ کر عدل و انصاف پر قائم رہ کر زندگی بسر کرنے، وقتی فائدوں کی بجائے ابدی فائدوں پر نظر رکھنے کی توفیق عطا فرمائے۔ (آمین)



حقوق العباد کا اجمالی خاکہ

حقوق العباد کے ضمن میں ابتدائی معلومات کے بعد اس باب میں بندوں کے حقوق اجمالاً بیان کئے جائیں گے تاکہ طوالت سے بچا جاسکے۔ حقوق العباد بھی دراصل اللہ ہی کے حقوق ہیں جو اس نے بندوں کے ضمن میں اخلاقیات و معاملات کے حوالے سے عائد کئے ہیں تاکہ نظام زندگی مستحکم و منظم انداز سے چل سکے اور فطرت کے مقاصد کی تکمیل ہو۔ جس دنیا میں اللہ نے ہمیں بھیجا ہے یہاں انسان اکیلا نہیں رہ سکتا۔ اسباب کی اس دنیا میں ایک کو دوسرے کی حاجت ہے۔ مصائب و آلام کی یہ زندگی باہمی تعاون کے بغیر نہیں گزر سکتی۔ اسلئے خالق کائنات نے انسان کو رشتوں کے ساتھ جوڑ کر حقوق العباد کے حوالے سے اخلاقی احکامات کا پابند کیا ہے۔ اس ضمن میں درج ذیل دو پہلو بہت اہمیت کے حامل ہیں:

(۱)۔ جس طرح عبادات: نماز روزہ وغیرہ کی پابندی لازمی ہے، اسی طرح اخلاقیات و معاملات کی پاسداری بھی ضروری ہے۔ آج کا مسلمان نماز روزہ، ذکر اذکار کو تو دین سمجھتا ہے لیکن حقوق العباد کو نہیں۔ یاد رکھیں ان دونوں میں سے کسی ایک کو اختیار کرنا اور دوسرے سے غفلت برتنا اللہ کی نافرمانی کی راہ ہے۔

(۲)۔ نماز روزہ، ذکر اذکار کرنا تو پھر بھی آسان ہے لیکن مخلوق کے حقوق کی پاسداری بہت مشکل کام ہے۔ اسلئے بہت سنجیدگی کی ضرورت ہے تاکہ مخلوق کا بھلا ہو، زندگی کا پہیہ چل سکے، اللہ راضی ہو اور ہم نجات یافتہ ہو سکیں۔

بنیادی حق

حقوق العباد کے حوالے سے ہم بہت کچھ کریں یا نہ کریں لیکن بنیادی حق کو لازماً ملحوظ رکھنا ہے۔
بنیادی حق: (۱)۔ جان، (۲)۔ مال اور (۳)۔ عزت میں حق تلفی سے بچنا ہے، جیسا کہ رسول اللہ ﷺ نے فرمایا:

”ایک مسلمان کی عزت، اس کا مال اور اس کا خون دوسرے مسلمان پر حرام ہے۔“

(ترمذی البر والصلۃ: 1927، بخاری و مسلم)

پس دوسروں کی جان، مال اور عزت میں حق تلفی سے بچنا بنیادی تقاضا ہے۔ لوگوں کا سب سے بڑا حق یہی ہے کہ دوسروں کی جان مال اور عزت کے حوالے سے انسان شر کا باعث بننے سے بچ جائے۔ جو اس بنیادی حق کو ملحوظ رکھنے میں ناکام ہو گیا وہ خسارے والا ہو گیا۔

حقوق العباد کی پاسداری کا نسخہ: جیسا کہ بیان ہو چکا، حقوق العباد میں پاس ہونا بہت ہی مشکل کام ہے۔ اس میں ناکامی کی دو بڑی وجوہات ہیں: (۱)۔ انسان کا اپنا حرص و لالچ اور (۲)۔ دوسروں کی طرف سے پہنچنے والی تکالیف اور نقصانات۔

جب تک کسی سے فائدہ ملتا رہے تعلقات درست رہتے ہیں، لیکن جو نہی فائدہ رکھنا یا نقصان کا اندیشہ ہو تو دوستی دشمنی میں تبدیل ہو جاتی ہے۔ انصاف اور لحاظ جاتا رہتا ہے۔ عام بُرے انسانوں سے تو ہر قسم کی تکلیف: بدکلامی، بغض و عداوت، غیبت، حق تلفی، ظلم و زیادتی، چوری ڈاکے، قتل و غارت..... کا سامنا کرنا پڑ سکتا ہے۔ جبکہ رشتے دار اور قریبی دوست احباب (جو دین سے دور ہیں) ان سے ذمے داریوں کے التزام اور حقوق کی ادائیگی میں غفلت سمیت ”حسد“ کی بنا پر انسان ظلم و زیادتی کا نشانہ بن سکتا ہے۔ وہی انسان تکلیف کا ذریعہ بنتے ہیں، جن سے تعلق ہوتا ہے اور جو دنیا دار ہوتے ہیں، اللہ سے دور ہوتے ہیں۔ یعنی لوگوں سے تعلق جتنا زیادہ گہرا ہوگا، اسی قدر زیادہ تکلیف کا باعث بنے گا۔ دیگر لوگوں کی نسبت رشتے داروں اور دوست احباب سے تعلق چونکہ زیادہ ہوتا ہے، اسلئے عموماً حسد (Jealousy)، بغض، کینہ اور غیبت کی بنا پر ان سے نقصان کا اندیشہ بھی

زیادہ ہوتا ہے۔ یہاں تک کہ: جائیداد، وراثت، لین دین، رشتوں ناطوں میں کمی بیشی.... لڑائی جھگڑوں تک لے جاتی ہے، بلکہ نوبت قتل و غارت تک پہنچ جاتی ہے۔

لہذا اس خطرناک صورتِ حال سے بچت اور حقوق العباد میں سرخروئی صرف دو وجوہات کے تحت ہی ممکن ہو سکتی ہے:

(۱)۔ بندوں کی رضا کی بجائے اللہ کی رضا مندی: عموماً لوگوں سے تعلقات محض دنیوی اغراض و مقاصد کے تحت ہی ہوتے ہیں۔ ہماری نظر اللہ کی رضا مندی کی بجائے محض لوگوں کو خوش کرنے پر ہوتی ہے۔ مفادات کی خاطر تعلقات اور دوستیاں نبھائی جاتی ہیں، حالانکہ دنیا داری کی نیت سے کسی کا کتنا ہی فائدہ کر لیا جائے پھر بھی وہ خوش نہیں ہو پاتا، گلے شکوے نہیں جاتے۔ کہیں ایک جگہ بھی اونچ نیچ ہو جائے تو سب کیا کرایا بے کار ہو جاتا ہے۔ لیکن جب لوگوں کے ساتھ تعلقات اللہ کی رضا مندی کی خاطر ہوں گے تو انشاء اللہ ایسی نوبت نہیں آئے گی۔

(۲)۔ اخروی نجات: مخلوق سے تعلق کی غایت جب اللہ کی رضا کے ساتھ ساتھ دوزخ کی آگ سے بچاؤ اور اللہ کی عظیم نعمتوں یعنی جنت کا حصول ہوگی تو انشاء اللہ حقوق العباد کی پاسداری آسان ہو جائے گی۔

جب تک ان دو باتوں کو سختی سے ملحوظ نہ رکھا جائے حقوق العباد کی پاسداری شاید ممکن نہ ہو سکے۔

بنیادی اصول

بلاشبہ اللہ تعالیٰ نے بندوں کے بہت حقوق رکھے ہیں، لیکن اللہ و رسول ﷺ کی ناراضگی کے عوض بندوں سے تعاون قابل قبول نہیں۔ مثال کے طور پر لوگوں کی خاطر بلا عذر جماعت ترک کرنا.....، غلط رسم و رواج کو اپنانا وغیرہ۔ بندوں کی خیر خواہی دین کے تحت ہونی چاہیے۔ جس نے اللہ کے احکام کو پس پشت ڈال کر لوگوں کو خوش کیا وہ خسارے کی راہ پر چڑھ گیا:

”اے ایمان والو! (کہیں) تمہارے مال اور تمہاری اولاد تمہیں اللہ کی یاد سے غافل نہ

کردے اور جس نے بھی ایسا کیا تو وہ لوگ خسارہ پانے والے ہو گئے۔“ (المنافقون: 63:9)

اصولی رہنمائی

لوگوں کے ساتھ تعلقات کے حوالے سے عمومی اعتبار سے بنیادی اور اصولی رہنمائی یوں فرمائی گئی:

﴿إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَائِ ذِي الْقُرْبَىٰ وَيَنْهَىٰ عَنِ الْفَحْشَاءِ
وَالْمُنْكَرِ وَالْبُغْيِ يَعِظُكُمْ لَعَلَّكُمْ تَذَكَّرُونَ﴾ (انحل-16، آیت: 90)

”یقیناً اللہ تمہیں حکم دیتا ہے عدل اور احسان اور قرابت مندوں کو دیتے رہنے کا اور منع کرتا ہے تمہیں بے حیائی، برائی اور سرکشی (ظلم و زیادتی) سے، وہ نصیحت کرتا ہے تمہیں تاکہ تم یاد رکھو۔“

فطرتِ انسانی کو جن فضائل کو اپنانے اور جن رذائل سے بچانے کی ضرورت ہے، یہاں اجمالی طور پر انکا احاطہ کر دیا گیا ہے۔ صرف اس ایک آیت کو سمجھ کر ٹھیک طرح عمل کر لیا جائے تو حقوق العباد کے ضمن میں سرخروئی ہو جائے۔ اس حوالے سے عموماً کوئی بھی معاملہ ہو دوزخ کی آگ سے دامن بچانے کیلئے درج ذیل بنیادوں کو ملحوظ رکھنا لازم ہے:

۱۔ سچائی، ۲۔ عدل و احسان، ۳۔ قرابت داری نبھانا (رشتے داری اور کفالت کی ذمہ داری)،

۴۔ شرم و حیا، ۵۔ اچھائی، ۶۔ انصاف اور دیانتداری

اور انکے متضاد سے بچنا یعنی:

۱۔ جھوٹ، ۲۔ ظلم و نا انصافی، ۳۔ قرابت داری کو ملحوظ نہ رکھنا، ۴۔ بے حیائی، ۵۔ برائی،

۶۔ سرکشی و زیادتی

عدل و انصاف: تمام اخلاقی تعلیمات عدل و انصاف کے تحت ہیں۔ ہر چیز کو اسکی جگہ پر رکھنا، اپنا حق

اپنے پاس اور جس کا جو حق بنتا اسے پورا پورا دینا عدل ہے۔ معاشرے کے امن و استحکام کیلئے عدل و

انصاف ناگزیر ہے۔ انسان کا انسان پر سب سے بڑا حق یہی ہے کہ وہ کسی کی حق تلفی نہ کرے، کسی کو

نقصان نہ پہنچائے، لوگ اس کے شر سے محفوظ رہیں۔ حقوق العباد کے ضمن میں اگر کسی نے اس بات کا

لحاظ رکھ لیا تو انشاء اللہ نجات پا گیا۔

احسان: احسان کی تین شکلیں:

(۱)۔ حسن سلوک، غفو و درگزر اور معاف کرنا، خیر خواہی کرنا، دوسروں کے لئے فائدہ مند بننا،

(۲)۔ حسن خلق اور حسن عمل پیدا کرنا

(۳)۔ تفضّل یعنی حق واجب سے زیادہ دینا یا عمل واجب سے زیادہ عمل کرنا۔ جو برا کرے اسکے ساتھ بھی اچھا کرنا جو کہ انتہائی مشکل کام ہے اور یہ مقام بڑے نصیب والوں کو ملتا ہے۔ احسان سے معاشرے میں خوشگوارى و اپنائیت اور اللہ کا خصوصی قرب نصیب ہوتا ہے۔

قرآن و سنت میں حقوق العباد کے ضمن میں اوامر و نواہی پوری تفصیل سے بیان کر دیے گئے ہیں:

اوامر: (۱)۔ دعوتِ دین، (۲)۔ حسن سلوک، (۳)۔ کفالت کی ذمہ داری (۴)۔ تحفظ جان

(۵)۔ تحفظ مال (۶)۔ گواہی دینا (۷)۔ عہد و پیمان (تحریر و غیر تحریری) کی

پاسداری، (۸)۔ امانت کی حفاظت (۹)۔ لین دین میں لینے اور دینے کا معیار ایک

رکھنا، (۱۰)۔ پاکیزگی، تعاون اور اعتدال.... وغیرہ

نواہی: (۱)۔ چوری، (۲)۔ غیبت (۳)۔ بدکاری، (۴)۔ سود، (۵)۔ بغض، (۶)۔ بہتان

، (۷)۔ دھوکہ و فریب، (۸)۔ وعدہ خلافی۔ (۹)۔ امانت میں خیانت، (۱۰)۔ ملاوٹ،

(۱۱)۔ بدظنی، (۱۲)۔ بخل و کنجوسی، (۱۳)۔ اسراف۔ (۱۴)۔ لڑائی جھگڑا، (۱۵)۔ ناحق

قتل، (۱۶)۔ جادو ٹونا..... وغیرہ

ان باتوں کو ملحوظ رکھے بغیر ہم نہ تو حقیقی طور پر مسلمان کہلانے کے حقدار ہو سکتے ہیں اور نہ ہی اللہ کے ہاں سرخرو ہو سکتے ہیں۔

اسلام کی خوبصورتی: اسلام دین فطرت ہے۔ باہمی تعلقات کے حوالے سے اسلام کی تعلیمات

بڑی متوازن اور احسن ہیں۔ اسلام نے دونوں پہلوؤں کو مد نظر رکھا ہے۔ اسلام ہر شخص سے اولین

تقاضا تو یہی کرتا ہے کہ:

”وہ اپنا بوجھ خود اٹھائے، کسی کے سامنے ہاتھ نہ پھیلائے جیسا کہ فرمایا گیا: کسی سے

سوال کرنے سے بہتر ہے کہ لکڑیوں کا گٹھا پیٹھ پر لا کر بیچا جائے: (بخاری کتاب الزکوٰۃ: 1471)، لیکن دوسری طرف انسان سے یہ تقاضا بھی کیا گیا ہے کہ اگر کوئی شخص اپنی حاجت کیلئے اس سے سوال کرے یا وہ خود کسی حاجت مند کو دیکھے تو بخل کرنے کی بجائے اپنی حیثیت کے مطابق خوش دلی سے اسکی مدد بھی کرے۔ سبحان اللہ! یہ ایسی زبردست تعلیم ہے جو معاشرے کے استحکام کو چار چاند لگا دے۔“

کم از کم ضروری ہدف: دوسروں کے حقوق جاننے سے پہلے اپنے حوالے سے یہ بات سمجھ لی جائے کہ اگر میں اللہ کو راضی کرنا چاہتا ہوں یا اخروی نجات کا خواہاں ہوں تو زندگی میں یہ کم از کم ٹارگٹ ضرور ہونا چاہیے:

(۱)۔ عدل و انصاف، (۲)۔ بلوغت کے بعد دوسروں پر بوجھ بننے کی بجائے کم از کم اپنا بوجھ خود اٹھانے کی بھرپور کوشش کرنا (الکاسب حبیب اللہ)، (۳)۔ ضرورت مندوں کا خیال رکھنا، (۴)۔ اگر کسی کا فائدہ نہ کر سکیں تو تکلیف کا باعث نہ بننے کی بھرپور کوشش کرنا، (۵)۔ دوسروں کی طرف سے پہنچنے والی تکالیف پر صبر اختیار کرنا۔

حقوق العباد کے ضمن میں بنیادی و اصولی باتوں کے بیان ہو جانے کے بعد اب اللہ کی توفیق سے ایک دوسرے پر عائد مزید حقوق کی تخصیص پیش خدمت ہیں۔ لوگوں کے حقوق کی بابت اللہ تعالیٰ نے فرمایا:

”اللہ کی بندگی کرو اور کسی چیز کو اس کا سا جہی نہ بناؤ اور والدین کے ساتھ حسن سلوک کرو اور رشتہ داروں، یتیموں، فقیروں، قرابت مند پڑوسی، اجنبی پڑوسی، ہم پہلو، مسافر اور اپنے غلاموں کے ساتھ بھی۔ اسلئے کہ اللہ اترانے والوں اور شیخی بگاڑنے والوں کو پسند نہیں کرتا۔“ (نساء: 4: 36)

دیگر دلائل کی روشنی میں حقوق العباد کی درجہ بندی یوں کی گئی ہے:

(1)۔ اعزہ و اقرباء، (2)۔ یتامی اور مساکین، (3)۔ پڑوسی مسافر اور غلام، (4)۔ مہمان و

میزبان، (5)۔ اسلامی برادری، (6)۔ غیر مسلم

نوٹ: باہمی تعلقات کے ضمن میں آغاز پر بیان کردہ اوامر و نواہی پر مشتمل بنیادی احکام کی پیروی تو سب پر لازم ہے، انکے علاوہ دیگر حقوق کی مزید تخصیص پیش خدمت ہے:

(1)۔ اعزہ واقربا

یہ تعلق رحم مادر کے اشتراک کی بنا پر ہے۔ یہ خالق کی باندھی ہوئی گرہ ہے جسے توڑنا کسی طرح زیبا نہیں، خالق نے فرمایا:

”اور اس اللہ سے ڈرو جس کا واسطہ تم ایک دوسرے کو دیتے ہو اور رشتے داروں کے بارے میں بھی خبردار رہو، بے شک اللہ تم پر نگران ہے۔“ (نساء: 4:1)

آپ ﷺ نے فرمایا:

”رحم کا تعلق رحمٰن سے جڑا ہوا ہے، پس جو کوئی اپنے آپ کو اس سے جوڑتا ہے، اللہ نے فرمایا ہے کہ میں بھی اس کو اپنے آپ سے جوڑ لیتا ہوں اور جو کوئی اسے توڑتا ہے میں بھی اپنے آپ کو اس سے توڑ لیتا ہوں۔“ (بخاری، کتاب الادب، رقم: 5988)

مزید فرمایا: ((لا یدخل الجنة قاطع)) (بخاری، رقم: 5984)

”قطع رحمی کرنے والا کوئی شخص جنت میں داخل نہ ہو سکے گا۔“

البقرہ آیت۔ ۲۷ میں بھی رشتے داروں سے قطع تعلقی سے منع کر دیا گیا ہے۔

رحمی رشتے: قرابت داری میں قرآن نے بالخصوص رحمی رشتوں کے لحاظ کا تقاضا کیا ہے۔ رحمی رشتے: والدین، اولاد، بہن، بھائی، نانانانی، دادادادی، خالہ، ماموں، چچا، پھوپھی، بھانجا بھانجی، بھتیجا بھتیجی وغیرہ ہیں۔ مشکل مصیبت میں انکے کام آنا، انکی خبر گیری رکھنا، خوشی غمی میں شمولیت کرنا اور قطع تعلقی سے بچنا انکے اہم حقوق ہیں۔

نوٹ: اگر ان رشتوں کی بابت عائد کردہ حقوق کا لحاظ نہ رکھا جائے تو اسباب کی اس زندگی میں انسان کی بقا ممکن نہیں۔ یعنی والدین اپنی اولاد کی پرورش نہ کریں، اولاد بوڑھے والدین کا سہارا نہ

بنے، میاں بیوی اپنی اپنی ذمہ داریوں سے دستبردار ہو جائیں..... اسی طرح دیگر رشتوں کا لحاظ نہ رکھا جائے تو زمین پر انسان کا رہنا ناممکن ہو جائے۔ اس ضمن میں ایک اہم نکتے کی طرف توجہ کرنا ضروری ہے کہ: شوئیل میڈیا: موبائل، انٹرنیٹ، واٹس ایپ، انسٹاگرام، فیس بک، یوٹیوب..... دور حاضر کا بہت بڑا فتنہ ہے جس سے باہمی تعلقات (Mutual Relations) بہت بُری طرح سے متاثر ہوئے ہیں۔ میاں بیوی، بچے، دوست احباب..... لوگوں کا سارا وقت انہیں چیزوں نے چھین لیا ہے۔ ایک دوسرے سے بات چیت، میل ملاپ.... کیلئے لوگوں کے پاس اب فرصت ہی نہیں رہی جس سے تعلقات میں فاصلے (Gaps) پیدا ہو گئے ہیں۔ بچے والدین سے دور، بیوی خاوند سے اور خاوند بیوی سے..... یہاں تک کہ معاملہ تعلقات کے انقطاع تک جا پہنچتا ہے۔ اس فتنے سے بچنے کیلئے حقوق العباد کے ضمن میں سنگینی کی نوعیت جو قرآن و سنت میں بیان ہوئی (جسے اس تحریر میں بھی پیش کیا گیا) اسے ملحوظ رکھنے سے انشاء اللہ بچت کی سبیل پیدا ہو جائے گی۔

ترتیب: قرابت داری میں پہلا حق والدین اور بیوی بچوں کا اسکے بعد بہن بھائی پھر نانکے اور داد کے وغیرہ کا ہے۔ اسی ترتیب کے تحت قرابت داری کیلئے صلہ رحمی (بنیادی ضروریات، مشکل مصیبت میں مدد، خوشی غمی میں شراکت وغیرہ) کا استحقاق ہے۔

(i)۔ والدین اور اولاد کے حقوق

انسانی بقا کیلئے والدین اور اولاد کا رشتہ تمام رشتوں میں سے سب سے زیادہ اہمیت کا حامل ہے۔ اولاد پر والدین کے حقوق: اللہ تعالیٰ اور اسکے پیارے رسول ﷺ کے بعد بندوں میں سے سب سے مقدم حق والدین کا ہی ہے:

(۱)۔ اللہ و رسول ﷺ کے بعد دیگر مخلوق میں سب سے زیادہ ادب و احترام، عزت اور حسن سلوک کرنا۔ والدین اگر کافر و مشرک ہوں تب بھی دنیاوی معاملات میں حسن سلوک ہی کرنا۔ (۲)۔ انکی خبر رکھنا، ضروریات زندگی کا خیال رکھنا، بالخصوص جب بڑھاپے کو پہنچ جائیں تو خدمت میں شفقت و انکساری سے پیش آنا، نہ جھڑکنا، نہ اف تک کہنا بلکہ نرمی سے بات کرنا۔ انکی زیادتیوں پر بھی درگزر

کرنا۔ دنیا و آخرت کی بہتری کیلئے لئے دعا کرنا۔ (۳)۔ انکی وصیت یا اقرار کو پورا کرنا، وراثت کا حق دینا۔ انکے تعلق والے رشتوں کا لحاظ رکھنا اور انکے دوستوں کا احترام کرنا۔ (۴)۔ ان کا ہر حکم جو دین کے خلاف نہ ہو حتی الامکان پورا کرنے کی کوشش کرنا۔

تفصیل کیلئے دیکھئے: [بنی اسرائیل: 17: 23-24، عنکبوت: 8: 29، احقاف: 15: 46،

لقمان: 15-14: 31]

افسوس کہ اکثریت والدین کے حوالے سے اپنی ان ذمہ داریوں کو بھول چکی ہے۔

والدین پر اولاد کے حقوق:

(۱)۔ رزقِ حلال سے اولاد کی کفالت و پرورش کرنا، (۲)۔ دین کی تعلیمات کے تحت اچھی تربیت اور کردار سازی کرنا (۳)۔ اولاد کی دنیا و آخرت کی بہتری کیلئے دعا کرنا، (۴)۔ اولاد کے مابین مساوات کو برقرار رکھنا، (۵)۔ کل مال و جائیداد کا کم از کم دو تہائی اولاد کیلئے ترکہ چھوڑ دینا اور اولاد کو حق وراثت دینا۔

(ii)۔ خاوند اور بیوی کے حقوق

انسانی بقا کیلئے میاں بیوی کا رشتہ قائم رہنا انتہائی ضروری ہے، اسلئے دونوں اطراف میں میاں بیوی کو اپنی اپنی ذمہ داریوں کو سختی سے ملحوظ رکھنے کی ضرورت ہے۔

میاں بیوی کے حقوق کی بابت آپ ﷺ نے خطبہ حجۃ الوداع میں فرمایا:

”عورتوں پر تمہارا حق ہے اور تم پر بھی ان کے حقوق ہیں۔ تمہارا حق تو یہ ہے کہ تمہارے

ناپسندیدہ کسی شخص کو وہ نہ تمہارا بستر پا مال کرنے دیں، نہ تمہارے گھر میں آنے کی

اجازت دیں۔ سنو! اور ان کا حق یہ کہ (اپنی استطاعت کے مطابق) انہیں اچھے سے اچھا

کھلاؤ اور اچھے سے اچھا پلاؤ۔“ (ابن ماجہ، کتاب النکاح: 1851، سندہ حسن)

بیوی پر خاوند کے حقوق: بیوی کا اصل مقام گھر داری نبھانا ہے، آپ ﷺ سے پوچھا گیا کون سی

عورت بہتر ہے، فرمایا:

”وہ جو اپنے خاوند کو خوش کر دے جب اسکا (خاوند) اسے دیکھے، اور جب وہ اسے حکم دے تو اسکی اطاعت کرے اور اپنے مال و جان میں ایسا کام نہ کرے جو اسکے (خاوند) کو ناپسند ہو۔“ (نسائی، کتاب النکاح: 3231)

خوش کرنے کا باعث وہی عورت بنے گی جو اپنی اور گھر کی پاکیزگی اور صفائی ستھرائی کا اہتمام کرنے والی ہوگی۔ بہر کیف بیوی پر درج ذیل حقوق ہیں:

(۱)۔ خاندان چھوٹی سی ریاست ہے جسکا سربراہ مرد کو بنایا گیا ہے، مرد کی یہ برتری عورت کو تسلیم کرنا ضروری ہے (نساء: 4: 34)، (۲)۔ شوہر کیلئے مخلص ہونا، دین کے تحت خاوند کی اطاعت و فرمانبرداری، وفاداری اور شوہر کو راضی رکھنے کی ہر ممکن کاوش کرنا، (۳)۔ عفت و عصمت اور شوہر کے رازوں کی حفاظت کرنا (نساء: 4: 34)، گھر کی حفاظت، گھر داری میں تعاون، شوہر کی اجازت کے بغیر کسی غیر محرم کو گھر میں داخل نہ ہونے دینا، (۴)۔ خاوند کی خوشی کیلئے وسائل اور شرعی حدود کے اندر رہتے ہوئے پاکیزگی اور زیب و زینت کا خیال رکھنا، (۵)۔ شوہر کی کمائی کو خرچ کرتے ہوئے اسکی مرضی کا دھیان رکھنا، شکر گزاری کا رویہ اپنانا، حق وراثت دینا۔

ان باتوں کا خیال نہ رکھنے والی بیویاں اپنے انجام کی بابت ڈر جائیں۔ جس عورت نے اس حال میں وفات پائی کہ اس نے (ناحق) اپنے شوہر کو ناراض رکھا تھا وہ اللہ کے عذاب کی مستحق ہوگی۔

خاوند پر بیوی کے حقوق: رسول اللہ ﷺ نے فرمایا:

”اور تم میں سب سے بہتر وہ ہے جو اپنی عورتوں کے حق میں سب سے بہتر ہے۔“ (ترمذی، الرضاع، رقم: 1162)

(۱)۔ پہلی فرصت میں حق مہر ادا کرنا، حسب استطاعت نان و نفقہ سمیت دیگر اخراجات کیلئے معاشی ذمہ داریاں اٹھانا، (۲)۔ حکم چلا کر غلام بنانے کی بجائے گھر داری سمیت دیگر امور میں ہر ممکن تعاون کرنا، (۳)۔ حتی الامکان برداشت اور عفو و درگزر سے کام لینا، حسن سلوک کرنا۔ شرعی حدود کی پاسداری کی تلقین کرنا، (۴)۔ ناحق ظلم و زیادتی اور طلاق سے گریز کرنا، بدکاری پر سزا دینا اور جب بدکاری سے پلٹ آئیں تو پھر خواہ مخواہ الزام تراشی سے باز رہنا (نساء: 4: 34)، (۵)۔ اسے نہ غلام

نہ بنایا جائے اور نہ محض ناپسند ہونے کی بنا پر تنگ کیا جائے (نساء: 4: 19)۔

(iii)۔ بہن بھائیوں کے حقوق

والدین اور بیوی بچوں کے بعد قرابت داری میں سب سے زیادہ حق بہن بھائیوں کا ہے:

(۱)۔ صلہ رحمی: بنیادی ضروریات میں حسبِ توفیق تعاون، مشکل مصیبت میں مدد، خوشی غمی میں شراکت، قطع تعلقی سے بچنا (۲)۔ حق وراثت دینا، (۳)۔ والدین کی عدم سرپرستی میں نابالغ بہن بھائیوں کی کفالت کی ذمہ داری بھی حسبِ ضرورت صاحبِ حیثیت میں سے ایک دوسرے پر عائد ہو جاتی ہے۔

ناراضگی کی بڑی وجہ: قرابت داری میں ناراضگی کی ایک بڑی وجہ باہم رشتے نہ کرنا بنتی ہے۔ اس ضمن میں اگر آپ ﷺ کی رہنمائی کو ملحوظ رکھ لیا جائے تو فائدہ ہو جائے، فرمایا:

”اپنے نطفوں کیلئے نیک عورت کا انتخاب کرو اور اپنے اکفوالوں میں نکاح کرو“

(ابن ماجہ، باب نکاح، رقم: 1968)

’اکفا‘ جمع ہے ’کفو‘ کی جس کا معنی ’ہے برابر‘، یعنی لڑکا لڑکی میں جتنی زیادہ برابری (دین، تعلیم، ماحول، رہن سہن، علاقہ، امارت وغیرہ میں) ہوگی اتنا ہی کامیاب رشتہ ہوگا۔

(2)۔ یتامیٰ اور فقر اور مساکین

قرابت داری کے بعد یتیموں اور مسکینوں یعنی فقیروں کا حق ہے۔ وہ لوگ جو سرپرست سے محروم ہو جائیں یا بنیادی ضروریات سے محروم ہو جائیں ان کے بڑے حقوق ہیں، اللہ تعالیٰ نے فرمایا:

”پروہ نہیں چڑھا گھائی اور تم کیا جانو وہ گھائی کیا ہے؟ (یہی کہ) گردن چھڑائی جائے اور بھوک کے دن کسی قرابت مند یتیم یا کسی خاک آلود مسکین کو کھانا کھلایا جائے۔“ (البلد: 90: 11-16)

”اس میں شبہ نہیں کہ جو لوگ یتیموں کا مال ناحق کھاتے ہیں، وہ اپنے پیٹ میں آگ

بھرتے ہیں اور عنقریب وہ دوزخ کی بھرکتی آگ میں پڑیں گے۔“ (النساء: 4: 10)

دلائل کی روشنی میں یتیمی اور مساکین کے درج ذیل حقوق ہیں:

(۱)۔ فراخدلی سے بنیادی ضروریات کا لحاظ بالخصوص کھانا کھلانے کا اہتمام، (۳)۔ ممکن ہو تو کفالت کرنا، (۲)۔ یتیموں کے مال کی انکے بلوغت تک نگہداشت و حفاظت، (۴)۔ قدر اور عزت افزائی۔

فقیروں، مسکینوں اور محتاجوں کے حوالے سے درج ذیل فقرے یاد رکھنے کے قابل ہیں:

”کبھی سڑک پر گھسٹ کر بھیک مانگتے ہوئے فقیر یا کسی دوسرے محتاج کو دیکھ کر تصور کریں کہ یہ دراصل میں تھا۔ پھر مجھے اللہ نے اس حالت سے نجات دے دی۔ اب وہ مجھے آزار ہا ہے کہ میں محتاجوں کے ساتھ کیا رویہ اختیار کرتا ہوں۔“

(حقوق العباد: 27: پیام دوست: www.pyamedost.org)

(3)۔ پڑوسی مسافر اور غلام

اسلام کے اقدامات کی وجہ سے غلامی کے تصور کا تو خاتمہ ہو چکا ہے۔ پڑوسی اور مسافر کو بھی الگ سے مقام دیا گیا ہے۔ پڑوسی کے تین درجات ہیں:

(۱)۔ قرابت مند پڑوسی (الجار ذی القربی): یعنی جو رشتہ دار بھی ہو اور ہمسائیہ بھی، دوسرے پڑوسیوں کے مقابلے میں تو یہ زیادہ حق دار ہیں۔ (۲)۔ غیر قرابت مند پڑوسی (الجار الجنب) اور (۳)۔ سفر و حضر کا ساتھی یا ہم نشین (الصاحب بالجنب): یعنی جس کے ساتھ کچھ وقت گزر جائے اس کا مقام بھی عام لوگوں سے زیادہ ہو جاتا ہے۔ پڑوسیوں کے متعلق آپ ﷺ نے فرمایا:

☆ ”اللہ کی قسم وہ مومن نہیں، اللہ کی قسم وہ مومن نہیں، اللہ کی قسم وہ مومن نہ ہوگا۔ لوگوں نے پوچھا کون یا رسول اللہ ﷺ فرمایا: جس کا پڑوسی اسکی شرارتوں سے محفوظ نہیں“

(بخاری، کتاب الادب، رقم: 6016)

☆ سیدہ عائشہ رضی اللہ عنہا روایت کرتی ہیں آپ ﷺ نے فرمایا کہ: ”جبرائیل نے مجھے پڑوسی کے حقوق کی اس قدر تاکید کی کہ مجھے خیال ہوا یہ تو عنقریب اسے وراثت میں حق دار بنا دیں

گے۔“ (بخاری، کتاب الادب، رقم: 6016)

☆ ”سالن بناؤ تو اس میں پانی بڑھا دو اور اس سے اپنے ہمسائیوں کی خبر گیری کرتے رہو۔“ (مسلم، رقم: 6688)

پڑوسیوں کا بنیادی حق تو ان کیلئے تکلیف کا باعث بننے سے ہر ممکن بچنا ہے، تاہم مزید یہ کہ: (۱)۔ گاہے بگاہے کھانا بھیجنا (بالخصوص جب پڑوسی کی معاشی حالت کمزور ہو تو پھر زیادہ خیال کرنا ضروری ہے)، (۲)۔ بنیادی ضروریات کا خیال، پریشانی میں دلجوئی، بیماری میں عیادت کرنا، (۳)۔ عزت و احترام دینا (بخاری: 6019)، (۴)۔ جنازے میں شرکت کرنا۔

(4)۔ مہمان نوازی کے آداب و حدود

اس ضمن میں بھی اسلام نے دونوں طرف (مہمان اور میزبان) کا خیال رکھا ہے تاکہ نظام زندگی چلتا رہے۔ اسلام کی تعلیمات کا خیال نہ رکھنے کی وجہ سے مہمان اور میزبان دونوں متاثر ہوئے ہیں۔ حدود و قیود کا خیال نہ رکھنے کی وجہ سے اب مہمان نوازی کا خاتمہ ہی ہوتا جا رہا ہے۔ بات کو سمجھنے کیلئے نبی کریم ﷺ کی تعلیمات ملاحظہ کریں، آپ ﷺ نے فرمایا:

”جو اللہ اور روز آخرت پر ایمان رکھتا ہو اسے چاہیے کہ اپنے مہمان کی عزت کرے اور اس کا حق ادا کرے۔ صحابہؓ نے عرض کیا یا رسول اللہ ﷺ! اس کا حق کیا ہے؟ آپ ﷺ نے فرمایا: ایک دن اور رات (اچھی مہمانی) اور مہمان نوازی (کی حد) تین دن ہے اور جو اسکے علاوہ ہو وہ صدقہ ہے۔“ (بخاری کتاب الادب: 6135)

”کسی مسلمان کیلئے یہ جائز نہیں کہ وہ اپنے بھائی کے پاس اتنا زیادہ ٹھہرے کہ اسے گنہگار کر دے۔ صحابہؓ نے عرض کیا، یا رسول اللہ ﷺ! اس کو گنہگار کیسے کرے گا؟ فرمایا: اس کے پاس ٹھہرا رہے اور اس کے پاس کوئی چیز باقی نہ رہے جس کے ساتھ وہ اسکی مہمان نوازی کر سکے۔“ (مسلم: 1726)

یعنی خندہ پیشانی کے ساتھ ایک دن اور ایک رات (اپنی حیثیت کے مطابق) عمدہ کھانے کا اہتمام،

مزید دودن معمول یا اس سے بہتر کے مطابق کھانا پلانا۔ اسکے بعد مہمان کو خود خیال کرتے ہوئے رخصت ہو جانا چاہیے۔ لیکن اگر رہنے کی مجبوری ہو اور میزبان کے ہاں سہولت ہو تو برداشت پر بہت اجر ہوگا۔ تاہم تین دن کے بعد میزبان پر مہمان نوازی کی ذمہ داری نہیں بلکہ صدقہ ہوگا۔

(5)۔ اسلامی برادری

باقی ماندہ اہل اسلام عام لوگوں کے حوالے سے اسلام کی درج ذیل تعلیمات ہیں:

اوامر: (۱)۔ اللہ کی رضا کی خاطر محبت، (۲)۔ بڑوں کا احترام اور چھوٹوں سے پیار، (۲)۔ دوسروں کی طرف سے کمی بیشی پر حتی الامکان صبر، (۳)۔ مشکل مصیبت میں کام آنے کی بھر پور کوشش کرنا، (۴)۔ کوئی سوال کرے تو حتی الامکان پورا کرنے کی کوشش کرنا، (۵)۔ اپنا مفاد لیتے ہوئے دوسروں کے مفاد کا بھی خیال رکھنا، (۶)۔ پردہ پوشی کرنا، (۷)۔ بیمار کی عیادت کرنا، (۸)۔ دشمن کے ساتھ بھی عدل و انصاف کو ملحوظ رکھنا،

نواہی: (۱)۔ کسی کو ناحق نقصان پہنچانا، حق تلفی کرنا، (۲)۔ احسان جتلانا (البقرہ: 264)، (۳)۔ بغیر اجازت کسی کے گھر میں داخل ہونا: (النور: 27)، (۴)۔ بغیر تحقیق سنی سنائی باتوں پر یقین کرنا (الحجرات: 12, 6: 49)، (۵)۔ حسب و نسب پر فخر کرنا، دوسروں کو حقیر جاننا اور ان کا مذاق اڑانا۔ ہم سب آدم علیہ السلام کی اولاد ہیں اور برتری کا معیار تقویٰ ہے (الحجرات: 13, 11: 49)، (۶)۔ تکلف اختیار کرنا یعنی تصنع و بناوٹ اور اسراف و تبذیر کرنا (ص: 86)۔

دیگر آداب: (۱)۔ سلام کے ذریعے ملاقات کرنا، سلام کو پھیلانا اور عام کرنا، (۲)۔ کھانا کھلانے کی ترغیب، (۳)۔ رحمت و شفقت اور اچھے اخلاق، (۴)۔ دوسروں کو اپنے سے بہتر سمجھنا، (۵)۔ عفو و درگزر، (۶)۔ جنازہ پڑنا، (۷)۔ چھینک کا جواب دینا، (۸)۔ دعوت کو قبول کرنا (فی زمانہ ہر چیز میں بگاڑ آچکا ہے۔ جہاں دعوت میں شمولیت سے اللہ کی نافرمانی اور دین کا نقصان ہو وہاں نہ جانا بہتر ہے۔ اسلام کا مقصد مصیبت میں مبتلا کرنا نہیں اسلئے اپنے علاقے یا محلے کی بجائے دور دراز کے

علاقوں میں شمولیت ضروری نہیں بلکہ مستحب ہی ہوگی۔ واللہ اعلم، (۹)۔ مزدور کا پسینہ خشک ہونے سے پہلے مزدوری دینا، (۱۰)۔ قرض کا معاملہ لکھنا، لینے والا لازمی اسے واپس کرے یا معاف کرائے۔ قرض میں مہلت دینا اور معاف کرنا عظیم اجر کا باعث ہے۔

(6)۔ غیر مسلم

☆ عدل و انصاف کو ملحوظ رکھنا ، ☆ جان، مال اور عزت و آبرو کی حفاظت کرنا۔
 حقوق العباد کے حوالے سے ان تمام چیزوں کو ملحوظ رکھنے کے بعد ہی ہم حقیقی طور پر مسلمان کہلوانے کے حقدار ہو سکتے ہیں۔ اللہ تعالیٰ ہمیں اپنی رضا کی خاطر اپنے حقوق کے ساتھ ساتھ اپنی مخلوق کے حقوق کی پاسداری کی بھی توفیق عطا فرمائے۔ (آمین)



عدل و انصاف

عدل و انصاف وہ انتہائی ضروری پیمانہ ہے جس پر کائنات کا نظام رواں دواں ہے۔ یہ وہ تقاضا ہے جس کی ہدایت انسان کے من میں اسکی تخلیق کے ساتھ ہی ودیعت کر دی گئی ہے۔ تمام اخلاقی اقدار کی بنیاد عدل و انصاف پر ہی رکھی گئی ہے۔ انسانیت کو اسی پیمانے پر آزما یا جا رہا ہے کہ کون عدل پر کاربند رہتا ہے اور کون ظلم پر۔ جس کی زندگی عدل و انصاف سے خالی ہے وہ ہر خیر سے محروم ہے۔ عدل و انصاف کی مذکورہ انتہائی اہمیت کے پیش نظر اس ضمن میں ضروری معلومات قلمبند کی گئی ہیں تاکہ اسے ہر ممکن ملحوظ رکھ کر زندگی بسر کرنے کی ہمت اور جذبہ پیدا ہو سکے۔

آج کا مذہبی مسلمان: جیسا کہ پہلے بھی واضح کر دیا گیا کہ دین کے جزوی تصور کی بنا پر آج کا مذہبی مسلمان نماز پڑھتا، روزے رکھتا، ٹوپی پگڑی سمیت لباس کا اہتمام کرتا تو نظر آئے گا لیکن پیسے روپے، جائداد اور دیگر دنیوی مفادات میں بے عدلی، بددیانتی کرے گا، دوسروں کی حق تلفی کرے گا۔ قتل کرنا، حسد کرنا، دوسروں کی عزت پامال کرنا، رزق حرام کمانا کھانا، ڈیوٹی ٹھیک نہ کرنا، امانت میں خیانت کرنا، وراثت ہڑپ کرنا، بد اخلاقی کرنا، ملاوٹ کرنا، کم تولنا، دھوکہ دینا..... آج مسلمانوں کا شیوہ بن چکا ہے۔ ایسے نمازیوں اور روزہ داروں کا کیا انجام ہوگا، رسول اللہ ﷺ نے فرمایا:

”کیا تم جانتے ہو مفلس کون ہے؟ صحابہ نے عرض کیا: ہم میں مفلس وہ شخص ہے جس کے پاس نہ درہم ہوں نہ کوئی سامان۔ آپ ﷺ نے فرمایا: (نہیں بلکہ) میری امت میں سے مفلس وہ شخص ہے جو بروز قیامت نماز روزے اور زکوٰۃ کے ساتھ آئے گا لیکن وہ اس حال میں آئے گا کہ کسی کو اس نے گالی دی ہوگی، کسی پر بہتان تراشی کی ہوگی، کسی کا مال کھایا ہوگا، کسی کا خون بہایا ہوگا اور کسی کو مارا پیٹا ہوگا۔ چنانچہ ان تمام مظلومین کو اسکی

نیکیاں بانٹ دی جائیں گی۔ اگر اسکی نیکیاں ختم ہو گئیں قبل اس کے کہ اسکے ذمے (ابھی) دوسروں کے حقوق واجب الادا ہوں، تو ان کے گناہ لے کر اس پر ڈال دیئے جائیں گے، پھر اسے جہنم میں پھینک دیا جائے گا۔“ (مسلم، البر واصلہ، رقم: 2581)

معلوم ہوا عبادات کے ساتھ معاملات کو سنجیدہ لینا بھی انتہائی ضروری ہے۔ اگر معاملات بے عدلی پر ہوئے تو ٹوٹی، پگڑی اور نمازیں کسی کام نہ آئیں گی۔

سب سے زیادہ فکر! جیسا کہ واضح ہو چکا کہ نماز، روزہ، حج، زکوٰۃ، دین کی دعوت، ٹوٹی، پگڑی، لباس..... کا اہتمام تو معمول کا حصہ بن ہی جاتا ہے، لیکن وہ سب سے مشکل چیز جس کی بابت انسان ناکام رہتا ہے وہ: لوگوں کے بارے میں بے عدلی سے بچنا ہے بالخصوص ناموافق حالات میں۔ لوگوں کی بابت اپنی زبان کو (غیبت، الزام، بہتان تراشی سے) قابو میں رکھنا انتہائی مشکل کام ہے۔ بالخصوص جب حالات ناموافق ہو جائیں تو بڑے بڑے دین دار بے صبری اور بے عدلی پر اتر آتے ہیں۔ جب معاملہ پیسے روپے جائیداد اور مفادات کا ہو تو انسان کا وضو قائم نہیں رہ پاتا۔ جب مفادات پر زد پڑے اس وقت صبر پر رہنا مشکل ترین کام ہے۔ لہذا لوگوں کے حوالے سے اپنی زبان کو قابو رکھنے، بے صبری، بے عدلی، غیبت، الزام، بہتان تراشی سے بچانے کی بھرپور فکر و محنت کی ضرورت ہے۔

عدل کا معنی: عدل کا مطلب برابری اور انصاف ہے۔ یعنی ہر چیز کو اس کی جگہ یا مقام پر رکھنے کا نام عدل ہے۔ عدل کا متضاد ظلم ہے جس کا مطلب نا انصافی یا حق تلفی ہے۔ عدل و انصاف پر کار بند رہنے والا عادل اور اسکے برعکس پر عمل پیرا ہونے والا ظالم کہلاتا ہے۔

ظلم کرنے کی وجہ: حرص و لالچ، دنیوی مفادات، بغیر تحقیق سنی سنائی باتوں پر کان دھرنا ظلم کرنے کی بنیادی وجوہات ہیں۔ ظالم دوسروں کا حق غصب کرتا ہے جس کی دردناک سزا اسے لازمی بھگتنا پڑے گی۔

بے عدلی یعنی ظلم کی شکلیں

خالق کے حوالے سے: اس ضمن میں ظلم کی شکل 'شُرک' ہے جو سب سے بڑا ظلم ہے۔ یعنی اللہ کی ذات، صفات اور حقوق میں مخلوق کو شریک کرنا۔

مخلوق کے حوالے سے: اس ضمن میں بے عدلی کی کچھ شکلیں تو براہ راست (Directly) ہیں اور کچھ بلواسستہ (Indirectly) بے عدلی میں آتی ہیں۔

براہ راست (Directly): یہ نا انصافی کی بنیادی شکلیں ہیں جن سے ہر صورت دور رہنا ہے:

(۱)۔ ناحق جان لینا، (۲)۔ ناحق مال کھانا، (۳)۔ عزت و آبرو کو پامال کرنا، (۴)۔ اشیاء میں حق تلفی جیسے: زمین، جائیداد، مکان، ثمرات، جانور وغیرہ۔ وراثت ہتھیاناہ بالخصوص خواتین کو ان کا حق نہ دینا۔ دین کی خدمت کے نام پر دوسرے فرقوں کی مساجد پر قبضہ کرنا، (۵)۔ جادو کرنا، (۶)۔ عہدہ و اختیارات کے غلط استعمال کے ذریعے ملک و قوم کی حق تلفی کرنا۔

بلواسستہ (Indirectly): بے حیائی و بدکاری کا ارتکاب کرنا، حقوق سلب کرنا، بد اخلاقی سے پیش آنا، گالی گلوچ کرنا، خیانت کرنا، بہتان لگانا، غیبت کے ذریعے عزت پامال کرنا، حد سے تجاوز کرنا، ملاوٹ کرنا، کم تولنا، سودا سلف لیتے یا بل جمع کراتے ہوئے قطار توڑ کر دوسروں کی حق تلفی کرنا، خود اچھی چیز رکھنا دوسروں کو گھٹیا دینا..... وغیرہ

ظلم کے نقصانات: انفرادی اور اجتماعی عدم استحکام، فساد، خونریزی، فتنہ بد امنی، رب کی ناراضگی اور اخروی خسارہ۔

عدل و انصاف کے ثمرات: انفرادی اور اجتماعی سطح پر استحکام، خوشحالی، امن و سکون، رب کی رضا اور ابدی جنت۔

مظلوم سے پوچھئے: عدل و انصاف کی کیا اہمیت ہے؟ یہ تو کسی مظلوم سے پوچھئے جسکی حق تلفی ہوئی ہو۔ مظلوم سے پوچھئے کہ ظالموں کو دوزخ میں عبرتناک سزا ملنی چاہئے یا نہیں۔ ظالم اپنے آپ کو مظلوم کی جگہ پر رکھ کر دیکھے گا تو اسے سمجھ آئے گی کہ ظلم کتنا شدید گھناؤنا جرم ہے۔

یاد رکھیں: نماز پڑھنا، روزہ رکھنا، ٹوپی، پگڑی، ڈاڑھی، جبہ کبہ پہننا بہت آسان کام ہے لیکن عدل و انصاف، رزق حلال پر قائم رہنا بہت مشکل کام ہے۔ اسلئے اسکی طرف بھرپور توجہ کی ضرورت ہے۔ پختہ عزم و ارادہ کی ضرورت ہے تاکہ ظلم و نا انصافی سے دامن بچایا جاسکے۔

قرآن و سنت سے ہدایت

اس تمہیدی گفتگو کے بعد اب ہم عدل و انصاف اور اسکے متضاد یعنی ظلم کی مختلف شکلوں (براہ راست اور بلواسطہ) کی بابت قرآن و سنت میں موجود ہدایت سے آگاہی حاصل کرتے ہیں۔

براہ راست (Direct) احکامات

عدل و احسان کا حکم: اللہ کا حکم ہے کہ زندگی عدل و احسان پر ہونی چاہیے:

﴿إِنَّ اللَّهَ يَأْمُرُ بِالْعَدْلِ وَالْإِحْسَانِ﴾ (النحل - 90:16)

”یقیناً اللہ تمہیں حکم دیتا ہے عدل اور احسان کا“

دیگر دلائل کی روشنی میں عدل کرنا تو فرض ہے۔ عدل سے نیچے ظلم اور اسکے اوپر احسان ہے۔ انسانیت سے یہ تقاضا کیا گیا ہے کہ عدل کے ساتھ ساتھ احسان بھی کیا جائے چہ جائے کہ بے عدلی کے ذریعے لوگوں کا ضروری حق بھی غصب کر لیا جائے۔

ہر صورت عدل و انصاف: پروردگار نے ہر صورت عدل و انصاف پر کار بند رہنے کا حکم دیا:

﴿وَ إِذَا قُلْتُمْ فَاعْدِلُوا وَ لَوْ كَانَ ذَا قُرْبَىٰ﴾ (انعام:6: آیت:152)

”اور جب (کسی کی نسبت) کوئی بات کہو تو عدل پر مبنی ہو اگرچہ وہ تمہارا قریبی رشتہ دار

ہی کیوں نہ ہو۔“

یہ ایمان کا مشکل ترین امتحان ہے کہ قرابت داری میں بھی اللہ کے حکم کو دیکھا جائے۔ افسوس کہ ہم تو معمولی تعلقات کی بنیاد پر دوسروں کی حق تلفی کرنے سے باز نہیں آتے۔ تو اس کا تباہ کن انجام تو ہوگا۔

منصف سے محبت: خالق نے انصاف پر کار بند رہنے کا حکم دیا اور منصف سے محبت فرمائی:

﴿وَ أَقْسَطُوا إِنَّ اللَّهَ يُحِبُّ الْمُقْسِطِينَ﴾ (الحجرات:49: آیت:9)

”اور انصاف کرو یقیناً اللہ انصاف کرنے والوں کو پسند کرتا ہے۔“

یعنی جو انصاف سے کام نہیں لیتے وہ اللہ کے ہاں ناپسندیدہ ہیں۔ جو اللہ کے ہاں ناپسندیدہ ہو گیا اس

کے پلے کیا رہ گیا؟

ظالموں کی فریاد رسی نہ ہوگی: بروز قیامت ظالموں کی فریاد رسی نہ کی جائے گی:

﴿وَأَنْذَرُهُمْ يَوْمَ الْأَزْفَةِ إِذِ الْقُلُوبُ لَدَى الْحَنَاجِرِ كَظْمِينَ مَا لِلظَّالِمِينَ مِنْ حَمِيمٍ وَلَا شَفِيعٍ يُطَاعُ ۝﴾ (المومن: 40: آیت: 18)

”اور انہیں قریب آنے والے دن سے ڈرادو جبکہ دل غم سے بھر کر گلوں کو آرہے ہوں گے

اور ظالموں کا نہ کوئی دوست ہوگا نہ کوئی سفارشی جس کی بات قبول کی جائے۔“

عارضی حقیر فرائد کی خاطر دوسروں کی حق تلفی کرنا کیا عقلمندی ہے؟

ظلم کا انجام: ظلم کا انجام دوزخ کی آگ ہے:

﴿إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا وَ سَيَصْلُونَ سَعِيرًا ۝﴾ (النساء: 4: آیت: 10)

”جو لوگ یتیموں کا مال ناجائز طور پر کھاتے ہیں وہ اپنے پیٹ میں آگ بھرتے ہیں اور

عنقریب وہ ڈالے جائیں گے دوزخ کی بھڑکتی آگ میں۔“

معاملہ یتیم کا ناحق مال ہڑپ کرنے کا ہو یا کسی اور کا اسکا انجام دوزخ کی آگ ہے۔

ناحق قتل: شرک کے بعد سب سے بڑا ظلم کسی کی ناحق جان لینا ہے جو مذہب و اخلاق کی رو سے

بدترین ظلم ہے:

﴿مَنْ أَجَلٍ ذَلِكَ كَتَبْنَا عَلَىٰ بَنِي إِسْرَائِيلَ أَنَّهُ مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا ۝﴾ (المائدہ: 5: آیت: 32)

”اسی سبب سے لکھ دیا تھا ہم نے بنی اسرائیل پر کہ جس نے کسی انسان کو خون کے بدلے

یا زمین میں فساد پھیلانے کے سوا کسی اور سبب سے قتل کیا تو اس نے گویا تمام انسانوں کو

قتل کر دیا اور جس نے کسی ایک انسان کو بچایا، اس نے گویا تمام انسانوں کو بچا لیا۔“

اس بدترین حق تلفی کی اخروی سزا ابدی جہنم ہے:

﴿ وَمَنْ يَقْتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خَالِدًا فِيهَا وَغَضِبَ اللَّهُ عَلَيْهِ
وَلَعْنَهُ وَأَعَدَّ لَهُ عَذَابًا عَظِيمًا ﴾ (النساء: 4: آیت: 93)

”اور جو کسی مسلمان کو جان بوجھ کر قتل کرے اسکی سزا جہنم ہے، وہ اس میں ہمیشہ رہے گا اور اس پر اللہ کا غضب اور اسکی لعنت ہوئی اور اسکے لئے اس نے بڑا سخت عذاب تیار کر رکھا ہے۔“

افسوس کہ اتنی سخت ترین سزایمان ہو جانے کے باوجود بھی آج مسلمان مسلمان کا گلا کاٹ رہا ہے۔

اس ضمن میں تفصیلی رہنمائی کیلئے دیکھئے ہماری تحریر: (امت مسلمہ کا اخلاقی زوال)

ناپ تول: ناپ تول میں کمی بھی حق تلفی کی ایک بڑی شکل ہے۔ اس کے متعلق ارشاد فرمایا:

﴿ أَوْفُوا الْكَيْلَ وَلَا تَكُونُوا مِنَ الْمُخْسِرِينَ ۝ وَزِنُوا بِالْقِسْطَاسِ الْمُسْتَقِيمِ

۝ وَلَا تَبْخَسُوا النَّاسَ أَشْيَاءَهُمْ وَلَا تَعْثَوْا فِي الْأَرْضِ مُفْسِدِينَ ۝ ﴾

(شعراء: 26: آیت: 181-183)

”تم پورا ناپ اور کسی کو کم نہ دو اور صحیح ترازو سے تولو اور لوگوں کی چیزوں میں کمی نہ کرو اور

زمین میں فساد نہ پھیلاتے پھرو۔“

یہ وہ جرم ہے جس سے معیشت اور معاشرت کا پورا نظام درہم برہم ہو جاتا ہے، اسلئے اس کی سخت ترین سزاسنائی گئی:

﴿ وَيَلِّ لِّلْمُطَفِّفِينَ ۝ الَّذِينَ إِذَا اكْتَالُوا عَلَى النَّاسِ يَسْتَوْفُونَ ۝ وَإِذَا

كَالَوْهُمْ أَوْ زَنَوْهُمْ يُخْسِرُونَ ۝ أَلَا يَظُنُّ أُولَئِكَ أَنَّهُمْ مَبْعُوثُونَ ۝ لِيَوْمٍ

عَظِيمٍ ۝ يَوْمَ يَقُومُ النَّاسُ لِرَبِّ الْعَالَمِينَ ۝ كَلَّا إِنَّ كِتَابَ الْفُجَارِ لَفِي

سَجِّينٍ ۝ ﴾ (مطففين: 83: آیت: 1-7)

”تباہی ہے (ناپ تول میں) کمی کرنے والوں کیلئے، وہ لوگ کہ جب لیتے ہیں ناپ تول

کردوسرے لوگوں سے تو پورا پورا لیتے ہیں، اور جب ناپتے ہیں انکے لئے یا تول کر دیتے

ہیں انہیں تو کم دیتے ہیں۔ کیا ذرا بھی خیال نہیں کرتے یہ لوگ کہ بیشک وہ اٹھائے جانے والے ہیں ایک عظیم دن کی (پیشی) کیلئے، وہ دن کہ کھڑے ہوں گے لوگ رب العالمین کے حضور۔ ہرگز نہیں بلاشبہ اعمال نامہ ہوگا بدکاروں کا سچین میں۔“

کیا اب بھی ہم اس جرم سے بچنے کا عہد نہیں کریں گے؟

مسلمان کون؟ وہ مسلمان کیسا جس کی زبان اور ہاتھ سے دوسروں کی حق تلفی ہو۔ ارشاد نبوی ﷺ ہے:

”مسلمان وہ ہے جسکی زبان اور ہاتھ سے دوسرے مسلمان محفوظ رہیں۔“

(مشکوٰۃ: 33، ترمذی، نسائی)

یعنی جس سے دوسرے محفوظ نہیں وہ مسلمان کیسا.....! بہت فکر کی ضرورت ہے۔

آپ ﷺ نے مزید فرمایا:

”مسلمان مسلمان کا بھائی ہے، وہ نہ اسکی خیانت کرتا ہے نہ اس سے جھوٹ بولتا ہے اور

نہ اسے بے سہارہ چھوڑتا ہے۔ ایک مسلمان کی عزت، اسکا مال اور اسکا خون دوسرے

مسلمان پر حرام ہے۔“ (ترمذی البر والصلۃ: 1927، بخاری و مسلم)

افسوس کہ آج مسلمان دوسرے مسلمانوں کی عزت، مال اور جان کے درپے ہو گئے ہیں۔ ان حالات میں مسلمانی کیسی؟

عبرت ناک سزا: رسول اللہ ﷺ نے خبردار کیا:

”جس نے زمین کا ایک بالشت حصہ بھی ظلم سے ہتھیالیا، تو بروز قیامت سات زمینوں کا

طوق اس کے گلے میں ڈالا جائے گا۔“ (بخاری: رقم: 3198)

زمین کی طرح کوئی اور چیز بھی ناحق دبائی تو وہ طوق بن جائے گی۔ کیا ہمیں مرنا نہیں؟

ظلم اندھیروں کا باعث: رسول اللہ ﷺ نے فرمایا:

”ظلم کرنے سے بچو اسلئے کہ ظلم قیامت والے دن اندھیروں کا باعث ہوگا۔“

(مسلم البر والصلۃ والادب، رقم: 2582)

وہاں اندھیرے ہو گئے تو کیا بنے گا.....؟

عام لوگ تو درکنار: عام لوگ تو درکنار حق تلفی، خیانت تو (بالفرض) صحابہ کرامؓ بھی کریں تو وبال سے نہ بچ سکیں، آپ ﷺ نے فرمایا:

”میں تم میں سے کسی کو بھی قیامت کے دن اس حالت میں نہ پاؤں کہ اس کی گردن پر بکری لدی ہوئی ہو اور وہ چلا رہی ہو یا اسکی گردن پر گھوڑا لدی ہو اور وہ چلا رہا ہو اور وہ شخص مجھ سے کہے کہ: یا رسول اللہ میری مدد فرمائیے لیکن میں یہ جواب دے دوں کہ میں تمھاری کوئی مدد نہیں کر سکتا، میں تو اللہ کا پیغام تمھیں پہنچا چکا تھا۔“ (بخاری، کتاب الجھاد: 3073)

کیا اب بھی ہماری آنکھیں نہ کھلیں گی.....؟

وراثت ہتھیانہ: رسول اللہ ﷺ نے خبردار کیا:

”جو شخص وارث کو میراث سے محروم کر دے گا تو اللہ تعالیٰ بروز قیامت اسکو جنت کی میراث سے محروم کر دے گا۔“ (ابن ماجہ، باب: وراثت میں ظلم: 2703)

مزید یہ کہ وراثت کو اللہ نے قرآن میں اپنی حدیں قرار دے کر ظلم سے بچنے کی تنبیہ فرمائی۔ لیکن افسوس کہ ہمیں وراثت کی بابت بھی خدا کا خوف نہیں رہا۔

ظالم کی پکڑ: رسول اللہ ﷺ نے فرمایا:

”یقیناً اللہ تعالیٰ ظالم کو مہلت دیتا ہے لیکن جب اسے پکڑتا ہے تو پھر اسے نہیں چھوڑتا۔“ پھر آپ ﷺ نے یہ آیت تلاوت فرمائی: ”اور اسی طرح تیرے رب کی پکڑ ہے، جب وہ بستیوں والوں کو پکڑتا ہے جب کہ وہ ظالم ہوتی ہیں، یقیناً اسکی پکڑ نہایت دردناک اور شدید ہے۔“ (بخاری باب التفسیر، رقم: 4686، مسلم)

مظلوم کی بددعا: آپ ﷺ نے فرمایا:

”مظلوم کی بددعا سے بچنا، اسلئے کہ اسکی بددعا اور اللہ کے درمیان کوئی رکاوٹ

نہیں۔“ (بخاری الزکوٰۃ، رقم: 1395، مسلم)

حق تلفی سے ڈرائیں: رسول اللہ ﷺ نے انتہائی خوفناک خبر دی:

”جس نے کسی مسلمان آدمی کا حق قسم کے ذریعے سے قطع کر لیا (ناحق لے لیا) یقیناً اللہ نے اس پر جہنم کی آگ واجب اور جنت حرام فرمادی۔ ایک شخص نے پوچھا اے اللہ کے رسول چاہے وہ تھوڑی سی چیز ہو؟ فرمایا: اگرچہ پیلو کے درخت کی ایک شاخ ہی ہو۔“

(مسلم، الایمان، رقم: 137)

بیت المال میں ناجائز تصرف: آپ ﷺ نے فرمایا:

”بلاشبہ کچھ لوگ اللہ کے مال (بیت المال) میں ناجائز تصرف کرتے ہیں۔ تو ایسے

لوگوں کیلئے بروز قیامت جہنم کی آگ ہے۔“ (بخاری فرض الخمس، رقم: 3118)

قومی خزانے میں ناجائز تصرف پوری قوم کی حق تلفی ہے۔ وقتی فائدے کی خاطر ابدی تباہی مول لینا کیا عقلمندی ہے؟

بالواسطہ (Indirect) بے عدلی کی شکلیں

پاک دامن عورتوں پر تہمت: تہمت کے ذریعے عزت و آبرو کی حق تلفی کی بابت آپ ﷺ نے فرمایا:

﴿إِنَّ الَّذِينَ يَرْمُونَ الْمُحْصَنَاتِ الْغَافِلَاتِ الْمُؤْمِنَاتِ لَعُنُوا فِي الدُّنْيَا وَالْآخِرَةِ

وَلَهُمْ عَذَابٌ عَظِيمٌ﴾ (نور: 24: آیت: 23)

”جو لوگ پاک دامن بے خبر مومن عورتوں پر تہمت لگاتے ہیں ان پر دنیا و آخرت پر لعنت

کی گئی اور انکے لئے بہت بڑا عذاب ہے۔“

غیبت: کسی کی عدم موجودگی میں اس کے متعلق ایسی بات یعنی برائی بیان کرنا جو اس کے سامنے کہی

جائے تو وہ اس پر ناگوار گزرے غیبت کہلاتی ہے۔ غیبت جیسے مہلک مرض سے بچانے کیلئے پروردگار

نے نہایت عمدہ تمثیل کے ساتھ تشبیہ فرمائی:

﴿وَلَا يَغْتَبُ بَعْضُكُمُ بَعْضًا أَيُحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا

فَكَرِهْتُمُوهُ وَاتَّقُوا اللَّهَ إِنَّ اللَّهَ تَوَّابٌ رَّحِيمٌ ﴿٥٠﴾ (الحجرات: 49: آیت: 12)

”اور تم میں سے کوئی کسی کی غیبت نہ کرے۔ کیا تمہارے اندر کوئی ایسا ہے کہ اپنے مردہ بھائی کا گوشت کھانا پسند کرے گا؟ سو تم اس سے گھن کھاتے ہو (اس سے توبہ کرو) اور اللہ سے ڈرتے رہو۔ یقیناً اللہ بڑا توبہ قبول فرمانے والا اور ابدی رحم فرمانے والا ہے۔“

جیسی کراہت مردہ بھائی کے گوشت کھانے سے ہے ویسی ہی کراہت اپنے بھائی کی غیبت سے بھی ہونی چاہئے۔ بطور عبرت آپ ﷺ کی درج ذیل خبر پر بھی غور فرمائیں:

”معراج کے دوران میرا گزرا ایسے لوگوں پر ہوا جن کے ناخن تانے کے تھے، جن سے وہ اپنے چہروں اور اپنے سینوں کو نوچ نوچ کر زخمی کر رہے تھے۔ میں نے پوچھا اے جبرائیل یہ کون لوگ ہیں؟ انہوں نے جواب دیا یہ وہ لوگ ہیں جو دوسروں کا گوشت کھاتے تھے (یعنی ان کی غیبت کرتے تھے) اور انکی عزتوں سے کھیلتے تھے۔“

(ابوداؤد کتاب الجنائز، صحیح)

بداخلاقی: بد اخلاقی اور جھگڑا بھی دوسروں کیلئے اذیت اور انکے امن و سکون کی حق تلفی کا باعث ہے۔ اسکے متعلق آپ ﷺ نے فرمایا:

”جھگڑالو اور بد اخلاق آدمی جنت میں نہیں جائے گا۔“

(ابوداؤد کتاب الادب، سندہ صحیح)

اسی طرح بدکاری کرنا، بد عہدی کرنا، کسی کی عزت کو پامال کرنا..... وغیرہ بھی بالواسطہ طور پر ظلم کی شکلیں ہیں۔

زبان اور عمل: اخلاقیات و معاملات کا یہ مشکل امتحان دو شکلوں میں ہوتا ہے یعنی ’زبان‘ اور ’عمل‘ سے۔ عمل کو تو قابو کرنا نسبتاً آسان ہے لیکن زبان کو قابو کرنا بہت مشکل کام ہے۔ زبان کے ذریعے درج شکلوں میں لوگوں کی حق تلفی ہوتی ہے:

جھوٹ، بدکلامی، گالی گلوچ، غیبت، چغلی، بہتان تراشی، عیب، طعنہ زنی، تمسخر، لعنت..... وغیرہ

عدل کیسے نصیب ہو؟ ظلم و نا انصافی سے بچنے اور عدل و انصاف پر قائم رہنے کا واحد حل یہی ہے کہ: اخروی محاسبہ کا خوف تروتازہ رکھا جائے۔ رب کے روبرو پیشی کو یاد رکھا جائے۔ دوزخ کی ہمیشہ کی آگ سے خوف کھایا جائے۔ فیصلے کے دن کے انجام سے ڈرا جائے۔ آخرت کا یقین دل میں جگہ پکڑ گیا تو انشاء اللہ نا انصافی سے بچنا آسان ہو جائے گا۔ اگر آخرت پیش نظر نہ رہ سکی تو دنیوی مفادات کی حرص و لالچ عدل پر قائم نہ رہنے دے گی۔

فوراُتوبہ کر لیں

عدل و انصاف کے حوالے سے اگر آپ کو بات سمجھ آگئی ہے تو فوراً تائب ہو جائیں۔ جس کسی کی حق تلفی کی ہے اس سے معاف کروا کر عدل و انصاف کو لازم پکڑ لیں۔ ایسا نہ ہو کہ اسی حالت میں موت آجائے اور وہاں بڑا خسارہ اٹھانا پڑ جائے۔ وہاں کوئی معاف نہ کرے گا۔ ابھی وقت ہے معاف کروالیں، آپ ﷺ نے فرمایا:

”جس آدمی پر بھی اپنے (مسلمان) بھائی کا اسکی عزت و آبرو کے متعلق یا کسی اور چیز سے متعلق کوئی حق ہو تو اسے چاہئے کہ آج ہی (دنیا میں) اسکا ازالہ کر کے اس حق سے عہدہ برآ ہو جائے، قبل اس کے کہ وہ دن آجائے جس میں ازالے کیلئے کسی کے پاس دینار و درہم نہیں ہوں گے۔ اگر اسکے پاس عمل صالح ہوں گے تو وہ اسکے ظلم کے بقدر لے لئے جائیں گے۔ اور اگر اسکے پاس نیکیاں نہیں ہوں گی تو (حق والے کی) برائیاں لے کر اس پر لاد دی جائیں گی۔“ (بخاری المظالم، رقم: 2449)

اللہ تعالیٰ ہمیں حرص و لالچ اور حق تلفی سے بچ کر عدل و انصاف پر قائم رہ کر زندگی بسر کرنے، وقتی فائدوں کی بجائے ابدی فائدوں پر نظر رکھنے کی توفیق عطا فرمائے۔ (آمین)

پیارے ساتھو! آئیں عبادات کے ساتھ ساتھ اخلاقی ذمہ داریوں کو بھی صحیح معنوں میں نبھانے کا پختہ عزم کریں تاکہ ہم پورے دین کو اپنا کر دنیا و آخرت دونوں میں سرخرو ہو سکیں۔

اس تحریر میں اگر کوئی کمی بیشی ہوئی ہو تو، اُسے اللہ اپنے کمال فضل سے معاف فرمائے اور جن

بھائیوں نے تعاون فرمایا اُن کے علم و عمل اور درجات میں اضافہ فرمائے۔ اس کاوش کا بہترین اجر میرے پیارے والدین بالخصوص پیاری والدہ محترمہ مرحومہ کو عطا فرمائے اور انکی بخشش اور درجات کی بلندی کا سبب بنائے۔ (آمین)

﴿الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنْ هَدَانَا اللَّهُ لَقَدْ جَاءَتْ رَبَّنَا بِالْحَقِّ﴾

اللہ کی حمد ہے جس نے ہمیں اس کی ہدایت دی اگر اللہ ہم کو ہدایت نہ دیتا تو ہم کبھی ہدایت نہ پاتے بیشک ہمارے رب کے رسول حق کے ساتھ آئے ہیں۔“

((وما تو فيقى الا بالله))



جلدی کریں!

ہماری زندگی اور موت کے مابین ایک غیر یقینی دیوار حائل ہے۔ ہر آن اندیشہ ہے کہ یہ دیوار ٹوٹ جائے اور آخرت کے حقائق ایک بے پناہ سیلاب کی طرح ہمارے اوپر پھٹ پڑیں۔ اُس وقت کوئی زور، کوئی ہوشیاری کام نہ آئے گی۔ انسان بالکل بے سہارہ ہو کر اپنے خالق کے سامنے کھڑا ہوگا۔ قرآنی احکامات سے دور، خود ساختہ سوچ، فرقہ واریت اور مسلک پرستی کی بنا پر غلط عقائد و افعال پر گامزن، خواہشات کے رسیا، دنیا کی دلفریبیوں میں گم، آخرت سے غافل لوگ دائمی جہنم میں ڈال دئے جائیں گے۔ صرف بچے گا وہ جس نے تعلیمات وحی کو من و عن سمجھا اور من و عن تسلیم کر لیا۔ اپنی سوچ، اپنے فرقے، گروہ، اپنے لیڈرز، اکابرین، امام، پیر اور بزرگ حضرات کو حقیقی معنوں میں اللہ اور اسکے پیارے رسول ﷺ کی تعلیمات کے تابع کر لیا۔ جس نے صبر کے ساتھ اپنی خواہشات کو قابو کرتے ہوئے، خالق کے سامنے پیش ہونے سے قبل دنیا کی زندگی میں اپنا حساب کر لیا ہوگا۔

اسلئے مکار ابلیس کے فریب سے بچیں اور جلد از جلد حقیقت تسلیم کر کے اپنی دنیا و آخرت کو بچالیں۔ جلدی کریں مہلت کا کچھ بھروسہ نہیں:

”اور (اے لوگو!) پیروی کرو اُس بہترین شے (قرآن حکیم) کی جو تمہاری طرف تمہارے رب کی طرف سے اتاری گئی ہے اس سے پہلے کہ تم پر اچانک عذاب آجائے اور تمہیں اطلاع بھی نہ ہو۔ (ایسا نہ ہو کہ) پھر تم کہنے لگو کہ ہائے افسوس! اُس غفلت پر جو میں نے اللہ کے حق میں کوتاہی کی بلکہ میں تو مذاق اڑانے والوں میں ہی رہا۔ یا کہنے لگے کہ اگر اللہ مجھے ہدایت کرتا تو میں بھی پرہیزگاروں میں شامل ہو جاتا۔ یا (قیامت کے دن) عذاب کو دیکھ کر کہنے لگے اے کاش! کسی طرح مجھے (دنیا میں) دوبارہ بھیج دیا جائے تو میں بھی نیک لوگوں میں شامل ہو سکوں۔ (اللہ فرمائے گا: ہاں ہاں! بے شک تیرے پاس میری آیات (قرآن) پہنچ چکی تھیں جنہیں تو نے جھٹلایا اور غرور و تکبر کیا اور تو انکار والوں میں ہی رہا۔“

(سورۃ الزمر، آیت: 59 - 55)

﴿حق کی تلاش میں: بطور نمونہ چند مشہور تصانیف سے استفادہ کی لسٹ﴾

مصنف کا نام	کتاب کا نام	مصنف کا نام	کتاب کا نام
مختلف مکاتب فکر کی	2- شرح کتب احادیث	قریباً ہر مکتبہ فکر کی	1- تفاسیر قرآنی
غلام رسول سعیدی صاحب	4- شرح صحیح مسلم / بتیان القرآن	مفتی احمد یار خان نعیمی صاحب	3- جاء الحق
ڈاکٹر فرحت ہاشمی صاحبہ	6- جملہ تصانیف	غلام رسول سعیدی صاحب	5- تفہیم البخاری
شاہ تراب الحق قادری صاحب	8- مزارات اولیاء سے تو سل	نجم مصطفائی صاحب	7- تلاش حق
علامہ سعید احمد کٹلی صاحب	10- توحید اور شرک	مفتی اکمل قادری صاحب	9- غیر اللہ سے مد مانگنا کیسا؟
مفتی جلال الدین احمد امجدی صاحب	12- بزرگوں کے عقیدے	پروفیسر ڈاکٹر طاہر القادری صاحب	11- حیات النبی، مسئلہ استغاثہ، الانتباه للخواارج والحروراء
الشیخ ابو محمد بدیعین راشدن صاحب	14- توحید خالص	ابولکیم محمد صدیق صاحب	13- میٹھی میٹھی سنتیں اور دعوت اسلامی
امام محمد غزالی صاحب	16- جملہ تصانیف	پیران پیر شیخ عبدالقادر جیلانی صاحب	15- الفتح الربانی، فتوح الغیب
امام ابوالقاسم قشیری صاحب	18- رسالہ قشیریہ	سید بن علی عثمان ہجویری صاحب	17- کشف الحجاب
پروفیسر خلیل الرحمن چشتی صاحب	20- جملہ تصانیف	واصف علی واصف، اشفاق احمد	19- جملہ تصانیف
محمد عطاء اللہ بندیا لوی صاحب	22- شرک کیا ہے؟	علامہ پیر سید نصیر الدین نصیر صاحب	21- جملہ تصانیف
پروفیسر ڈاکٹر فضل الہی صاحب	24- جملہ تصانیف	علمائے عرب	23- جملہ تصانیف متعلقہ شرک
حافظ محمد محمود الحضری صاحب	26- شرک کے چور دروازے	شاہ ولی اللہ محدث دہلی صاحب	25- حجۃ اللہ البالغہ
شیخ ذکریا سہارنپوری صاحب	28- فضائل اعمال	ابوالحسن مبشر ربانی صاحب	27- کلمہ گو مشرک
حافظ زبیر علی زئی صاحب	30- جملہ تصانیف	مولانا یوسف لدھیانوی صاحب	29- اختلاف امت اور صراط مستقیم
ابو محمد امین اللہ پشاوری صاحب	32- حقیقت التقلید	حضرت مجدد الف ثانی صاحب	31- مکتوبات
سید سیف الرحمن، روشن صاحب	34- صراط مستقیم و عقیدہ مسلم	مولانا امین احسن اصلاحی صاحب	33- حقیقت شرک
نور الحسن شاہ بخاری صاحب	36- شرک کی حقیقت	علامہ ابن جوزی صاحب	35- تلخیص ابلیس
ڈاکٹر تجانی سماوی صاحب	37- پھر میں ہدایت پا گیا	حسن الامینی صاحب	36- شہادت کا مقدمہ
جناب ثاقب اکبر صاحب	40- پاکستان کے دینی مسالک	عبدالحسین شرف الدین موسوی صاحب	38- المراجعات
	41- امت اسلامیہ کی شیرازہ بندی	استاد جعفر سبحانی	39- آئین و ہدایت
مولانا محمد علی صدیقی کاندھلوی	43- امام اعظم اور علم الحدیث	علامہ شبلی نعمانی صاحب	42- سیرۃ النعمان
حافظ عبدالوہاب صاحب	45- الحفظون	محمد ناصر افتخار صاحب	44- خود سے خدا تک

ہماری دعوت!

وہ مسلمان جنہیں اللہ کے پیارے رسول ﷺ نے ایک دوسرے کا بھائی قرار دیا، موجودہ دور میں انکی حالت تشویشناک ہے۔ مسلمان جدا جدا گروہوں میں منقسم ہو چکے ہیں، علیحدہ علیحدہ مساجد اور مکاتب بن چکے ہیں، جو جس گھرانے میں پیدا ہوا یا جس ماحول میں پرورش ہوئی وہی اسکا دین و مذہب بن گیا۔ لوگ اپنے پسندیدہ مسلک اور فرقے کو صحیح جبکہ باقیوں کو غلط سمجھتے ہیں۔ باہمی نفرت میں کمی کی بجائے اضافہ ہی ہوتا نظر آ رہا ہے۔ ان حالات میں ہم نے یہ عہد کیا ہے کہ فرقوں سے بالاتر ہو کر سچائی کی بنیاد پر غلط اور صحیح کو واضح کیا جائے اس عزم کے ساتھ کہ:

- ☆ اللہ کے دین کو مسالک اور فرقوں پر ترجیح دی جائے۔
 - ☆ جس مکتب فکر کی جتنی بات درست ہے اسے تسلیم کیا جائے اور غلط سے بچا جائے۔ صحیح بات جہاں سے بھی ملے اسے بلا چون و چرا تسلیم کیا جائے چاہے وہ ہماری اپنی فکر کے خلاف ہی کیوں نہ ہو۔
 - ☆ باہمی غلط فہمیوں کو دور کر کے مسلمانوں کے مابین اتحاد و یکجہتی پیدا کی جائے۔
 - ☆ شخصیات کا احترام کیا جائے لیکن اللہ اور اسکے رسول ﷺ کو کائنات کے تمام لوگوں پر ترجیح دی جائے۔
- رب کریم نے ہماری رہنمائی کے لیے فرمایا:

﴿وَ اعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ (آل عمران: 103)

ترجمہ: ”تم سب مل کر اللہ کی رسی (قرآن مجید) کو مضبوطی سے تھام لو اور آپس میں پھوٹ نہ ڈالو“
 ﴿إِنَّ الَّذِينَ فَرَّقُوا دِينَهُمْ وَكَانُوا شِيعًا لَسْتَ مِنْهُمْ فِي شَيْءٍ إِنَّمَا أَمْرُهُمْ إِلَى اللَّهِ ثُمَّ يُنَبِّئُهُم بِمَا كَانُوا يَفْعَلُونَ﴾ (سورة الانعام، آیت: 159)

ترجمہ: ”بیشک جنہوں نے دین میں فرقے بنائے اور گروہوں میں بٹ گئے آپ (ﷺ) کا ان سے کوئی تعلق نہیں، ان کا معاملہ اللہ کے سپرد، پھر وہ انکو بتلائے گا جو وہ کیا کرتے تھے“۔

﴿آئیں دنیا و آخرت کی کامیابی کیلئے پیغام حق کی کاوش کو دوسروں تک پہنچانے میں تعاون کریں﴾

(ہمارا عزم)

سچائی کی پیروی

(Email: khidmat777@gmail.com)

ہماری اہم تحریر

کتاب نمبر	ماٹل	کتاب نمبر	ماٹل
1	ہدایت: (ہدایت سے کیا مراد ہے اور ہدایت کے نصیب ہوگی؟)	2	قرآن مجید کی حاکمیت: (احناف اور مالکیہ کے اصول روایت کی روشنی میں عالمگیر غلط فہمی کا ازالہ)
3	امت مسلمہ کا اخلاقی زوال: (زوال کی بنیادی وجوہات اور نجات کا یقینی حل)	4	قرآن مجید سمجھ کر پڑھنا ضروری ہے؟
5	راہِ فلاح کی پہلی بڑی گھائی: (دنیا پرستی اور نفس و شیطان کے تجاہات پر حقائق)	6	رسالت کا حقیقی تصور: (راہِ فلاح کی دوسری گھائی: رسالت کے مقابلے میں آبا پرستی پر آگاہی)
7	توحید کا جامع تصور: (راہِ فلاح کی تیسری گھائی: شرک کے مقابلے میں توحید پر جامع رہنمائی)	8	عبادت کا معنی مفہوم: (تفہیم عبادت پر ایک اہم کتابچہ)
9	ظلمِ عظیم پر جامع رہنمائی: (راہِ فلاح کی تیسری گھائی: غلاظتِ شرک پر جامع رہنمائی)	10	کائنات سے خالق کائنات تک: (وجودِ خالق کے حیرت انگیز دلائل)
11	پردہ: (پردہ کے ضمن میں مرد و عورت کیلئے قرآن و سنت کے احکامات)	12	اسلام کا قانونِ طلاق: (یک مجلسی تین طلاق کے ایک یا تین واقع ہونے پر اہم رہنمائی)
13	طاقتور ابلیسی دھوکے: (مکار ابلیس کی مزین کردہ انتہائی طاقتور چالوں سے آگاہی)	14	مجموعہ تحریر: (مختلف اہم موضوعات پر زندگی تبدیل کرنے والی مختصر تحریر کا مجموعہ)
15	امت اسلامیہ کا اتحاد: (اتحاد و یکجہتی اور فرقہ واریت کی نحوست پر انتہائی اہم تحریر)		

کتابچے (Booklets)

عام لوگوں کیلئے اہم موضوعات پر ضخیم کتابوں کی بجائے کتابچوں کی شکل میں مختصر تحریر

1	ایمان ایک زندہ حقیقت (انمول تحفہ)	2	زبان سے کلمہ کا اقرار اور نجات کی ضمانت؟
3	مقصدِ حیات	4	انسانیت کی عظیم ترین آفت (خواہشِ نفس)
5	بغیر سمجھے قرآن پڑھنے کی وجوہات؟	6	اوامر و نواہی کی لسٹ
7	تلاشِ رب (اللہ کے قُرب کا یقینی راستہ)	8	تلاشِ خالق (وجودِ خالق کے یقینی دلائل)
9	توحید (لا الہ الا اللہ)	10	رسالت (محمد الرسول اللہ)
11	حقوق العباد	12	پریشانیوں سے نجات کا حقیقی حل

پمفلٹ اور بروشرز

مختلف اہم موضوعات پر زندگی تبدیل کرنے والی مختصر تحریر: پمفلٹ اور بروشرز وغیرہ۔

استفادہ کیلئے ہماری ویب سائٹ وزٹ کریں۔

﴿آئیں دنیا و آخرت کی کامیابی کیلئے پیغامِ حق کی کاوش کو دوسروں تک پہنچانے میں تعاون کریں﴾

